

U Blei Uba leit la Ki Briew



WBTC India

P.O. 8478

Bangalore 560084

The God Who Loved the People **(Khasi Gospel of Mark)**

Easy-to-Read Version

Copyright © 2018 World Bible Translation Center-India

All rights reserved

Address

WBTC-India

18-19, 6th Street, 1st Block, Prakruthi Township

Babusapalya, Bangalore 560 043

Phone: 25603212, 25603461

Email: info@wbtcindia.com

Website: www.wbtcindia.com

Typeset By WBTC-India

Printed at Printpulz Enterprises, Bangalore

Markos

U Ioannis U Pynkhreh ia ka Lynti na ka bynta U Jisu

1 ¹Ka Khubor Babha shaphang U Jisu u Mesaiah, u Khun U Blei ka sdang ²kumba u nongiathuhlypa Isaiah u la ong ba kan jia. U la thoh:

“To shah shkor! Ngan phah ia u nonglamktien jong nga ha shuwa jong me.

Un pynkhreh ka lynti naka bynta jong me.” *Malakhi 3:1*

3 “Te la don uwei uba pyrta ha ka ri khlaw:

‘Pynkhreh ka lynti na ka bynta U Trai.

Pynlong ka lynti ba beit namar jong u.’” *Isaiah 40:3*

4 Kumta u Ioannis nongpynbaptis u la wan u da pynbaptis ia ki briew ha ka ri khlaw. U la iathuh ia ki ba ka dei ia ki ban pynbaptis khnang ban pynpaw ba ki kwah ia ka jingkylla, bad ban ioh map na ki pop. **5** Baroh kiba na Judia, bad kiba na Jerusalem, ki la wan sha u Ioannis. Ki da phla ia la ki kam bymman kaba ki la leh, bad u la pynbaptis ia ki ha ka wah Jordan

6 U Ioannis u da phong da ki jaiñ shñiuh ut bad u panpoh snieh ha ka syngkai. U bam da ki puit bad ka ngap khlaw.

7 Kane ka dei kaei kaba u Ioannis u la kren sha ki briew: “Don uwei uban sa wan kham hadien uba lah ban leh kham palat ia kaba nga leh. Ngam long u mraw uba bit ban law ia ki ‘sai teh juti jong u. **8** Nga pynbaptis ia phi da ka um, hynrei uta uban sa wan nadien un pynbaptis ia phi da U Mynsiem Bakhuid keiñ.”

La Pynbaptis ia U Jisu da u Ioannis

⁹Ha kata ka por U Jisu u la wan na ka shnong Nasaret kaba ha Galilaia sha ka jaka ha kaba u Ioannis u la don. Bad u Ioannis u la pynbaptis ia U Jisu ha ka wah Jordan. ¹⁰Katba U Jisu u dang mih noh na ka um, u la iohi ia ka bneng ba ka la plie wang. U Mynsiem Bakhuid u la hiar ha u kum ka paro. ¹¹Ka sur na bneng ka la wan bad ong, “Me long u Khun jong nga, uba nga ieit. Nga sngewbha eh ia Me.”

U Jisu u Leit noh la Ka ban Shah Pynshoi

¹²Te u Mynsiem u la phah ia U Jisu sha ka ri khlaw marwei. ¹³U la don hangta 40 sngi, ba la pynshoi ia u da u Soitan. Lyngba kata ka por u la don hapdeng ki mrad khlaw. Te ki angel ki la wan ban iarap ia u.

U Jisu U Sdang la Ka Kam Jong U Ha Galilaia

¹⁴Hadien ba la set byndi ia u Ioannis, U Jisu u la leit sha Galilaia bad u la ialap ha ki briew ia ka Khubor Babha U Blei. ¹⁵U la ong, “Ka por kaba dei ka long mynta. Ka Hima U Blei ka la jan. To phin kylla ka bamut bad ngeit ia ka Khubor Babha!”

U Jisu U Jied la Ki katto katne ki Nongbud

¹⁶Katba U Jisu u dang iaid harud ka duriaw Galilaia. U la iohi ia u Simon bad ia u para jong u, u Andriw. Kine arngut ki la long ki nongtong dohkha, bad ba ki dang bret ia ki jar ban tong dohkha. ¹⁷U Jisu u la ong ia ki, “Ale bud ia nga, ngan pynkylla ia ka kam jong phi na ki nongtong dohkha sha ki nongtong briew.” ¹⁸Te kumne kumne ki la iehnoh ia la ki jar bad ki la bud ia U Jisu.

¹⁹U Jisu u la nang iai leit ruh harud ka duriaw Galilaia. U la iohi ia ki arngut shipara, u Jakob bad u Ioannis, ki khun u Sebedi. Ki la don ha ki lieng jong ki, ki da pynkhreh ia la ki jar ban tong dohkha. ²⁰U kpa jong ki lem bad ki briew kiba ia trei

lem bad u ki la don ha ki lieng bad kine ki shipara. Haba U Jisu u la iohi ia kine ki shipara, u la ong ha ki ban wan. Ki ruh ki la iehnoh ia la u kpa bad ki la bud ia U Jisu.

U Jisu U Pyllaitluid Ia U Briew Na U Mynsiem Bymman

21Te U Jisu bad ki synran jong u ki la leit sha Kapernam. Ha ka sngi Sabbaton, U Jisu u la rung sha ka synagog bad u la hikai ia ki briew. **22**Ki la anglyngngoh ia ki jinghikai jong u. Um shym la hikai kum ki nonghikai ka hukum. U la hikai kum uba don ia ka iktiar. **23**Katba U Jisu u dang don ha ka synagog, la don u briew uba don ia u mynsiem bymman ha u. Uta u briew u la pyrta, **24**“Jisu nong Nasaret! Me donkam aiu bad ngi? Hato Me la wan ban pynjot ia ngi? Nga tip me dei uei – Uba Khuid jong U Blei!”

25U Jisu, da ka sur jingmaham, u la ong, “Sngap jar, mih noh ruh na u!” **26**U mynsiem bymman u la ring kyrthat ia uta u briew. Nangta u la pyrta jam bad u la mih noh ruh na u.

27Kita ki briew te ki la ia lyngngoh. Ki la ia kylli para ma ki, “Kaei kane kaba la jia hangne? Une u briew u hikai ia kaei kaei ka thymmai, bad u hikai ruh da ka bor! U hukum ia ki mynsiem bymman, bad ki ia kohnguh ruh ia u.” **28**Te kumta ka khubor shaphang jong u ka la her sted eh kylleng ki phang ka Galilaia.

U Jisu U Pynkhiah Shibun ki Briew

29Haba U Jisu lem bad ki synran jong u ki la mih noh na synagog. Ki baroh te ki la leit lem bad u Jakob bad u Ioannis sha ka iing jong u Simon bad u Andriw. **30**Te ka kiaw kurim u Simon ka pang jur eh. Ka thiah ha jingthiah namar ka khieshoh. Te ki briew hangta ki la iathuh ha U Jisu shaphang jong ka. **31**Kumta u la leit sha ka jaka ba ka thiah. U Jisu u la bat ia ka kti jong ka bad u la iarap ban pynieng ia ka. Ka khieshoh ka la iehnoh dak ia ka, bad la pynkhiah ia ka. Te ka la sdang ban shakri ruh ia ki.

32Ha kata ka miet, hadien ba ka sngi ka la sep, ki briew ki la wanrah ia shibun kiba pang sha U Jisu. Ki la wallam

ruh ia kiba shong ksuid ha ki. ³³Baroh te ha kata ka shnong ki la ialum ha ka jingkhang jong kata ka iing. ³⁴U Jisu u la pynkhiah ia kiba bun ki jait jingpang. U la beh ruh na ki briew shibun ki ksuid, namar ba ki tip uei u long.

U Jisu U Leit Sha Kiwei Pat Ki Shnong

³⁵Ha ka step kaba bud U Jisu u la khie dang step phyrngap eh. U la mih na iing katba ka dang dum bad u la leit sha ka jaka ha kaba u lah ban duwai weibriew. ³⁶Kham hadien, u Simon lem ba ki paralok jong u ki la leit ban wad ia U Jisu. ³⁷Ki la shem bad ki la iathuh ia u, “Baroh ki iawad ia me!”

³⁸U Jisu u la jubab, “Ka dei ia ngi ban leit sa sha kiwei pat ki jaka. Ngii lah ban leit sha kiwei pat ki shnong sawdong hangne, bad ngan iathuh ia ka khubor U Blei sha ki ruh.”

³⁹Kumta U Jisu u la leit kylleng kylleng ka Galilaia. U da kren ha ki synagot, bad beh ruh ia ki ksuid na ki briew.

U Jisu U Pynkhiah ia U Briew Uba Pang

⁴⁰U briew uba don ka jingpang ñiangthohlieh u la wan sha U Jisu. U la dem ha ki khohsiew bad kyrpad ia u. “Me don ka bor ban pynkhiah ia nga lada me kwah.”

⁴¹La pynkhih ia u Jisu da ka jingsngewsynei na ka bynta uta u briew. Kumta u la ktah bad ong ia u, “Nga kwah ban pynkhiah ia me. To long khiah!” ⁴²Kumne kumne ka jingpang ñiangthohlieh ka la jah noh, bad la pynkhiah ia u.

⁴³U Jisu u la bthah ia u ban leit noh, ha ryngkat ka jingmaham kaba jur: ⁴⁴“Wat iathuh hano hano ruh ia kaei kaba nga la leh ha me. Hynrei leit bad shah ia ki lyngdoh ban khmih iit ia me. To ai ia ka jingai sngewbha jong me sha U Blei namar ba la pynkhiah ia me. To ai ia ka jingai sngewbha ruh kat kumba la hukum da u Moses. Kane kan pyni sha baroh ba me long uba la khiah.” ⁴⁵Uta u briew u la mih nangta bad u la iathuh lut sha baroh kiba u ia kynduh ba U Jisu u la pynkhiah

ia u. Kumta ka khubor ka la phriang. Bad dei na kata ka daw U Jisu um shym la lah shuh ban rung shapoh shnong lada ki briew ki iohi ia u. U la shong ha ki jaka rud nong kaba ym don briew ba shong hangta. Hynrei u paitbah na ki shnong baroh u la wan sha u sha kata ka jaka ha kaba u don.

U Jisu U Pynkhiah Ia Uba Dkoh

2¹Khyndiat sngi hadien kata, U Jisu u la wan phai pat sha Kapernam. Te ka khubor ka la saphriang ba u la wan pat sha la iing. ²U paitbah babun u la ialum ban iohsngew ia u. Te la pyndap ia ka iing kat ban ym don jaka shuh ban ieng, wat shabar ka jingkhang ruh. Katba U Jisu u dang hikai, ³la don ki briew kiba la wallam ia u briew uba pang iap shiliang ban ia kynduh ia u. La ia rah ia u da saw ngut na ki. ⁴Hynrei kim shym la ioh lad ban wallam ia u sha U Jisu namar la pyndap ia ka iing da ki briew. Te kumta ki la kiew sha tnum haneng ia U Jisu bad ki la pynpei thliw ha ka. ⁵Haba U Jisu u la iohi ia ka jingngeit kaba ki la don, u la ong ha uba pang iapshiliang, “Ko samla, la map ia ki pop jong me.”

⁶Katto katne na ki nonghikai ka hukum ki ba don hangta. Ki la iohi ia kaei kaba U Jisu u la leh, bad ki la ong ha lade, ⁷“Balei ba une u briew u kren ia kum kita ki ktien? Ka dei ka jingkren bein Blei! Ym don ba lah ban map ia ki pop hynrei tang U Blei hi.”

⁸U Jisu u la tip kaei kaba kine ki nonghikai ka hukum ki ia pyrkhath. Kumta u la ong sha ki, “Balei ba phi ia don ia kine ki jingkylli ha la ki jingmut? ⁹⁻¹⁰U Khun u Briew u don ka bor ha ka pyrthei ban map ia ki pop. Hynrei da kumno ngan pynshisha sha phi ia kane? Lehse phi ia pyrkhath ba ka kham suk ia nga ban ong sha une uba pang iap shiliang, ‘La map ia ki pop jong me.’ Kam don satia kano kano ka jingpynshisha ba la map ia u. Hynrei kumno lada ngan ong sha u, ‘Ieng joit. Shim ia la ka shylliah bad iaid? Te hangta phin iohi la nga don

shisha ne em ia ka bor.” Kumta U Jisu u la ong ia uba pang iap shiliang, ¹¹“Nga ong ha me, ñeng joit. To rah ia la ka shylliah bad leit noh sha la ñing.”

¹²Te Kumne kumne uta uba pang iap shiliang u la ñeng joit. U la shim ia la u shylliah bad mih noh ruh na kata ka kamra. Baroh ki la iohi ia u. Ki la ia lyngngoh bad iaroh ruh ia U Blei. Ki da ong, “Kane ka long kaba phylla kaba ngim pat ju iohi!”

U Lebi (Mathaios) U bud la U Jisu

¹³U Jisu u la leit pat sha ka duriaw, bad u paitbah ba bun u la bud ia u. ¹⁴Katba u dang ia id haruh jong kata ka duriaw, u la iohi ia u briew uba kyrteng u Lebi, u khun u Alphaios. U da shong ruh ha ka jaka khrong khajna. U Jisu u la ong ia u, “Ale, bud ia nga.” Te u Lebi u la ñeng joit bad bud ia U Jisu.

¹⁵Katto katne por ha kata ka sngi, U Jisu bad ki synran jong u ki la ia shong bam ha ka ñing u Lebi. Te la don shibun ki nongkhrong khajna bad kiwei pat ki ba la bna nam sniew ki da iabam lem bad ki. (La don shibun ruh kiba la ia bud ia U Jisu.) ¹⁶Haba ki nonghikai ka hukum kiba long ruh ki Pharisi ki la iohi ba u iabam bad kiba kum kita ki briew kiba sniew, ki la kylli ia ki synran jong u, “Balei ba u ia bam bad ki nongkhrong khajna bad kiba pop?”

¹⁷Haba U Jisu u la iohsngew ia kane, u la ong ia ki “dei kiba pang kiba donkam ia u doktor, ym kiba khiah. Ngam shym la wan ban khot ia ki ba bha. Nga la wan ban khot ia ki nongpop.”

U Jisu Um Long Kum Kiwei Pat Ki Nongialam Niam

¹⁸Te ki synran u Ioannis bad ki jong ki Pharisi ki ia shah jingit. La don kiba la wan sha U Jisu bad ong, “Ki synran u Ioannis bad ki jong ki Pharisi ki shah jingit. Hynrei ki jong me kim shah jingit. Balei?”

¹⁹U Jisu u la jubab, ha ka jingkyntiew kurim ki paralok jong u nongleit kurim kim leh sngewsih katba u dang don lem bad

ki. Kim lah ruh ban shah jingit katba u dang don. ²⁰Hynrei ka por kan poi ynda la shim noh ia u na ki. Te kin sa shah jingit.

²¹“Haba uno uno u syrdep halor ka jingkad jong ka jingphong kaba rim, kim ju pyndonkam ia ka lyngkhot jaiñ kaba thymmai. Lada ki leh kumta, kata ka jaiñ thymmai kan ran bad tan ia ka sopti lor. Te kata ka jingkad kan long kham sniew. ²²Ruh putet, ym ju don ba theh ia ka waiñ thymmai ha ki lywa snieh kiba rim. Kata ka waiñ kan pynjot ia ki, bad kan pynsniew ia ka waiñ bad ia ka lywa snieh hi ruh. Borabor phi buh ia ka ka waiñ thymmai ha ki lywa snieh kiba thymmai.”

U Jisu U Trai Ka Sabbaton

²³Ha ka sngi sabbaton, U Jisu lem bad ki synran ki la iaid lyngba ia ki lyngkha kew. Ki synran jong u ki la kheit katto katne na ki soh kew ia ka ban bam. ²⁴La don ki Pharisi kiba la ong ia U Jisu, “Balei ki synran jong me ki leh ia kane? Ka long pyrshah ia ka hukum ban kheit soh kew ha ka sngi sabbaton.”

²⁵U Jisu u la jubab, “Phim shym la pule kaei kaba u Dabid u la leh haba ma u bad ki briew jong u ki la thngan bad donkam jingbam. ²⁶Ka la long ha ka por u Abiathar u rangbah lyngdoh. U Dabid u la leit sha ka iing U Blei bad u la bam ia kata kaba la kñia sha U Blei. Bad ka hukum u Moses ka ong ba tang ki lyngdoh ki lah ban bam ia uta u kpu. U Dabid u la ai lem katto katne na uta u kpu sha kita kiba bad u.”

²⁷Te U Jisu u la ong sha ki Pharisi, “Ia ka Sabbaton la thaw ban long jingiarap ia u briew. Ym ba ka Sabbaton kan synshar halor jong ki. ²⁸Te kumta U Khun u Briew u long U Trai jong ki sngi baroh, wat ia ka Sabbaton.”

U Jisu U Pynkhiah Ha Ka Sngi Sabbaton

3¹Ha kawei pat ka por U Jisu u la leit sha ka synagog. Ha ka synagog la don u briew uba don ka kti kaba dkoh. ²La don ki Jiw kiba ap peitngor bha ia U Jisu. Ki la iai ap thap khnang

ban iohi la un pynkhiah neem ha ka sngi Sabbaton. Ki kwah ban iohi ba U Jisu un leh kaba bakla khnang ba kin ioh ban mudui pyrshah ia u. ³U Jisu u la ong ia uta u briew uba don ia ka kti kaba dkoh, “Īeng joit ba baroh kin lah ban iohi ia me.”

⁴Te U Jisu u la kylli ia ki briew hangta, “Kaei kaba dei hok ban leh ha ka sngi Sabbaton: ban leh babha ne ban leh sniew? Ka long kaba dei ban pynim ia ka jingim ne ban pynjot?” U paitbah um shym la jubab ei ei ruh em ia u.

⁵U Jisu u la peit ha ki. U la bitar, bad sngewsih shikatdei eh namar ka jingeh ryngdang jong ki. ⁶Te ki Pharisi ki la mihnoh bad ia suh buit bad ki nongbud u Herod kumno ban pyniap noh ia U Jisu.

Shibun Ki la Bud la U Jisu

⁷Te U Jisu u la leit noh bad ki synran jong u sha ka duriaw. U paitbah ba bun na Galilaia u la bud ia ki. ⁸Kiba bun ruh ki la wan na Judia, na Jerusalem, na Idumia, na sha shiliang ka Wah Jordan, bad sawdong ki phang ka Tairos bad Sidon. Kine ki briew ki la wan namar ki la iohsngew ia kata baroh ba la leh da U Jisu.

⁹U Jisu haba u la iohi ia u paitbah ba bun, u la ong ia ki synran jong u ban shim ia ka liengrit bad ban pynkhreh na ka bynta jong u. U la donkam ia ka lieng khnang ba u paitbah un ym ioh ban kyntur sha u. ¹⁰U la pynkhiah ia kiba bun na ki, kat haduh kiba pang baroh ki la kyntur ban ioh ktah ia u. ¹¹Don kiba don ia ki mynsiem babymman ha ki. Haba ki mynsiem babymman ki la iohi ia U Jisu ki la dem ha khmat jong u bad pyrta jam, “Me long U Khun U Blei!” ¹²Hynrei U Jisu u la maham tynggeh ia ki ba kin ym iathuh u long uei.

U Jisu U Jied la Ki Khatar Ngut Ki Apostol

¹³Hadien kane U Jisu u la leit kiew sha u lum bad u la khot ia kito kiba u kwah ban leit lem bad u. Te kumta ki la ia leit lem bad u shata. ¹⁴Bad u la jied ia ki khatar ngut bad u la khot ia

ki, ki apostol. U kwah ba kine ki khatar ngut kin don lem bad u, bad u la kwah ruh ban phah ia ki sha kiwei pat ki jaka ban iathuh ia ki briew ia ka khubor U Blei. **15**U la kwah ruh ba kin don ka bor ban beh noh ia ki ksuid na ki briew. **16**Kine ki long ki kyrteng jong ki khatar ngut kiba U Jisu u la jied:

- U Simon (uta ia uba U Jisu u la khot da ka kyrteng Petros),
17 U Jakob bad u para jong u, u Ioannis, ki khun u Sebedi
 (Kita ia kiba U Jisu u sin Boanerjes, kaba mut “ki Khun u Pyrthat”),
18 U Andriw,
 U Philip,
 U Bartholomai,
 U Mathaios,
 U Thomas,
 U Jakob, u khun u Alphaios,
 Thaddaios,
 U Simon, uba shitrhem
19 U Judas Iskariot (uta uba la die noh ia U Jisu ha ka kti ki nongshun jong u).

Ka Bor U Jisu Ka Long Na U Blei

20Hadien kane U Jisu u la leit sha iing, hynrei u paitbah ba bun u la ialum hangta. La don shibun ruh ki briew kat haduh ba kim shym ioh shuh ka lad ban bam. **21**Ki ba ha iing ha sem jong u ki la iohsngew shaphang kine kiei kiei. Ki la leit ban wallam noh ia u namar ki briew ki ong u la lamwir.

22Bad ki nonghikai ka hukum na Jerusalem ki la ong, U Soitan u im hapoh jong u! U pyndonkam ia ka bor na ki nongsynshar jong ki ksuid ban beh noh ruh ia ki na ki briew.”

23Kumta U Jisu u la khot lang ia ki bad u la kren sha ki da kaba pyndonkam ia ki jingiathuh khana. **24**Ka hima kaba ialeh

pyrshah ialade kan ym lah ban neh ²⁵Bad ka longiing kaba iapait kan ym lah ban neh. ²⁶Lada u Soitan u ialeh pyrshah ialade bad ia la ki jong ki nongbud, un ym lah ban neh. Kata kan long kaba kut ia u Soitan.

²⁷“Uno uno uba kwah ban rung sha ka iing uba khelaiñ bor bad ban lute ia kiei kiei ki jong u u dei ban khum shuwa ia u. Te kin sa lah ban lute na ka iing jong u

²⁸“Nga kwah ba phin tip ba lah ban map ia ki pop baroh ba la leh da ki briew. Lah ruh ban map ia kita kiei kiei kiba sniew kiba ki kren pyrshah ia U Blei. ²⁹Hynrei uno uno uba uba kren pyrshah ia u Mynsiem Bakhuid yn ym map ia u. Kin long shirta kiba rem na kata ka pop.”

³⁰U Jisu u la ong ia kane namar ba ki nong hikai ka hukum ki la mudui ba u don mynsiem bymman ha u

Ki Nongbud U Jisu Ki long ka Long iing Ba shisha jong U

³¹Hadien kane ka kmie bad ki para jong U Jisu ki la wan. Ki da ieng shabar bad ki la bthah ia u ban wan mih shabar.

³²Shibun ki briew ki la shong sawdong ia U Jisu. Ki la ong ha u, “Ka kmie jong me, ki para shynrang bad kynthei jong me ki ap ia me shabar.”

³³U Jisu u la kylli, “Kaei ka kmie jong nga? Kiei ruh ki para jong nga?” ³⁴Te u la khmied sha ki briew kiba shong sawdong ia u bad u la ong, “Kine ki long ki kmie bad ki para jong nga!”

³⁵Kita keiñ kiba leh ia ka mon U Blei, ki dei ki kmie, ki hynmen bad ki para jong nga.”

Ka Khana Shaphang U Nongrep Uba Bet Ia U Symbai

4 ¹Ha kawei pat ka por haba U Jisu u la sdang ban hikai harud jong ka duriaw, bad u paitbah ba bun u la lum sawdong ia u. U la kiew halor ka lieng khnang ba un ioh ban shong bad ban hikai nangta. Baroh ki paitbah ki la iashong harud um ²U Jisu u la pyndonkam da ki jingiathuhkhana ban

hikai ia ki shibun kiei kiei. Kawei na ki jinghikai jong u ka kynthup ia kane ka jingiathuhkhana:

³“Ha sngap! Uwei u nongbet u la leit ban bet ia u symbai.
⁴Katba u dang bet ia u symbai, katto katne ki la hap ha lynti ia id. Ki sim ki la wan bad ki la puh noh ia uta u symbai baroh.
⁵Uwei pat u la hap ha ki jaka maw, ka bym da don shibun ka khyndew. U la san sted bha hangta namar ka khyndew kam da long kaba jylliew. ⁶Hynrei haba ka sngi ka la mih bad kita ki jynthung ki tyrkhong namar ka jingkhluit. Ki iap noh ruh namar ki thied jong ki kim shym ngam jylliew. ⁷Katto katne na kita ki symbai ki la hap hapdeng ki khah kiba long shiah. U khah u la mih bad u la khang lad ia uta u jingthung babha ban san. Kumta kim shym lah ban pynmih soh. ⁸Hynrei katto katne pat na ki symbai ki la hap ha ka jaka kaba bha. Hangta ki la sdang ban san, bad ki la sei soh. Don kiba seisoh 30 shah, don kiba 60 shah, bad don ruh kiba 100 shah.”

⁹Nangta U Jisu u la ong, “Phi kiba iohsngew ia nga, to shahshkor!”

Balei U Jisu U Pyndonkam ia ki Jingiathuhkhana Ban Hikai

¹⁰Kham hadien, ynda haba U Jisu um don shuh bad u paitbah. Ki khatar ngut ki apostol bad ki nongbud jong u ki la kylli na u ia ka jingmut jong kine ki jingiathuhkhana.

¹¹U Jisu u la ong, Tang ma phi kiba lah ban tip ia ka jingshisha ba la buhrieh jong ka hima U Blei. ¹²Nga leh ia kane khnang ba

‘Kin khmih bad iai khmih hynrei kin ym lah pat ban iohi;
 Kin iai shahshkor hynrei kin ym lah pat ban
 shemphang.

Lada kin jin da la iohi bad shemphang,
 Ki la lah ban kylla bad ioh map phar.’”

Isaiah 6:9-10

U Jisu U Pynshai Shaphang U Symbai

13Hadien kata U Jisu u la ong ia la ki synran, “Phi ia sngewthuh ia kane ka jinghiathuhkhana? Lada em, kumno te phin sngewthuh ia kiwei pat? **14**U nongrep u long kum uta uba bet ia ka jinghikai U Blei ha ki briew. **15**Teng teng ka jinghikai ka hap ha lynti iaid. Kata ka long kum kito ki briew kiba iohsngew ia ka jinghikai U Blei. Shen hadien ba ki iohsngew ia ka, u Soitan u wan ban shim noh ia ka jinghikai ba la bet ha ki.

16“Kiwei pat ki briew ki long kum uto u symbai ba la btep ha ki jaka maw. Ki iohsngew ia ka jinghikai, bad da ka jingsngew la kloï bad da kaba kmen ki pdiang ia ka. **17**Hynrei kim ioh lad pat ban ngam jyliew sha ka jingim jong ki. Ki sumar ia ka tang shipor eh. Shen haba ki jingeh bad ki jingshah pynshitom bein ki wan namar kata ka jinghikai kaba ki la pdiang, ki iehnoh noh.

18“Kiwei pat ki long kum u symbai ba la thung hapdeng ki khah ba long shiah. Ki iohsngew ia ka jinghikai, **19**hynrei ka jingim jong ki ka dap da ki jingkluslai ka jingim, ka jingieit sbai, bad shibun kiei kiei kiba ki kwah. Kane ka pynpep noh ia kata ka ktien ban san bad kam lah ban pynmih soh.

20“Bad kiwei pat ki long kum u symbai ba la thung ha ka khyndew kaba bha. Ki iohsngew ia ka jinghikai bad pdiang ruh ia ka. Nangta ki sdang ban san bad ban sei u soh babha teng teng uba 30 shah, 60 shah, bad teng teng 100 shah.”

Pyndonkam Ia Ka Jingshemphang Kaba Phi Don

21Hadien kata U Jisu u la ong ruh sha ki, “Phim ju thang ia ka sharak bad buhrieh ia ka hapoh u khiew lane ha khrum jingthiah, hato phi leh kumta? Em da lei lei ruh. Phi buh ia ka halor u dieng pynieng sharak. **22**Kata baroh ia kaba la buhrieh yn sa pynpaw shai. Baroh kiba rieh u briew ruh yn sa pynpaw shai kdar. **23**Phi kiba sngew ia nga, shah shkor! **24**Pyrkhat bha

ia kaei kaba phi la iohsngew. U Blei un ai nong ha phi katba kum ka jingshemphang jong phi mynta. ²⁵Ki briew kiba don ka jingshemphang kin iohpdiang kham bun. Hynrei kito ki bymdon kin duh wat ia kata kaba khyndiat ruh kaba ki don.”

U Jisu U Pyndonkam ia ka Jingiathuhkhana shaphang U Symbai

²⁶Te U Jisu u la ong, “Ka hima U Blei ka long kum u briew uba btep ia u symbai hapoh ka khyndew. ²⁷Uta u symbai te u sdang ban san. Mynmiet bad mynsngi u san. Kam pher la u nongbet u thiah ne peit, uta u symbai u iai san. U te um tip kumno ka jia. ²⁸Khlem kano kano ka jingiarap ka khyndew ka pynmih ia la u soh. Nyngkong eh u san, nangta u shylluit, bad hadien kata u thylleng soh. ²⁹Haba uta u soh u la ih, u nongbet u kheit ia u. Kane ka dei kata ka aiom ot.”

Ka Hima U Blei ka long Kum Kaei?

³⁰Hadien kata U Jisu u la ong, “Da ei ngan pyndonkam ban pyni ha phi ba ka hima U Blei ka long kumno? ³¹Ka hima U Blei ka long kum u symbai tyrso, uba long uba rit na kiwei pat ki symbai ha ka pyrthei ba phi lah ban bet. ³²Hynrei haba phi bet ia u, u san bad long u jingthung uba heh ha ka kper jong phi. U don ia ki tnad kiba heh. Ki sim khlaw ki lah ban wan bad ban shna iing hangta bad ioh jingiada ruh na ka jingshit ka sngi.”

³³U Jisu u la ju pyndonkam bun ki jingiathuhkhana kum kine ban hikai ia ki briew. U hikai ia ki da ki lad pynsngewthuh baroh. ³⁴U ju pyndonkam borabor ia ki jingiathuhkhana ban hikai ia ki. Hynrei haba u don marwei tang bad la ki synran, u ju pynshai lut ha ki.

Ki Nongbud U Jisu ki lohi ia Ka Bor Jong U

³⁵Ha kata ka sngi, ynda la janmiet, U Jisu u la ong ia la ki synran, To ale bad nga sha shiliang ka duriaw.” ³⁶Te kumta

ki la iehnoh shadien ia u paitbah bad ki la leit bad U Jisu ha ka lieng kaba u la shong. La don ruh kiwei pat ki lieng kiba la leit lem bad ki. ³⁷Ka lyer kaba jur ka la jia ha kata ka duriaw. Te ki jingatphyllung bad ki um ki la shlei kat ban pyndap ia ka lieng da ka um. ³⁸U Jisu u la don hapoh jong ka lieng, u da ioththiah bad ka khlieh jong u ha ka syngkhlieh. Ki synran ki la leit bad kyrsiew ia u. Ki la ong, ko Nonghikai, mem pyrkhath ia ngi? Ngin sa iap jyllop!”

³⁹U Jisu u la ieng bad u la hukum ia ka lyer bad ka um. U da ong, Wat kyrhuh! To long jai jai ruh!” Te ka lyer ka sangeh, bad ka duriaw ruh ka la long jai jai.

⁴⁰U la ong ia ki synran jong u, “Balei ba phi ia sheptieng? Hato phim ia don ka jingngeit?”

⁴¹Ki la ia sheptieng shikatdei eh bad ki la ia kylli paralok hi, “Uba kumno une u long? Wat ka lyer bad ka um ki ia kohnguh ia u!”

U Jisu U Pyllait Luid ia u Briew Na Ki Mynsiem Bymman

5¹U Jisu lem bad ki synran jong ki la leit sha shiliang kata ka duriaw sha ka shnong ki nong Gerasa. ²Haba U Jisu u la hiar na ka lieng, uwei u briew na ki krem ba ju tep briew u la wan ia kynduh ia u. Une u briew u la don u mynsiem bymman ha u. ³U la ju im ha ki krem ba ju tep ia ki briew kiba la iap. Ym don ba lah ban teh ia u, wat da ki kynjri nar ruh. ⁴Bunsien ki briew ki la ju teh da ki kynjri nar na ki kti bad na ki kjat, hynrei u ju pyndkut ia ki. Ym don uba khlaiñ bor uba lah ban teh lakam ia u. ⁵Mynsngi bad mynmiet u da shong ha kine ki krem bad ha kliar ki lum. U ju lynñiar bad ot ia lade da ki maw.

⁶Katba U Jisu u dang kham ha jngai, uta u briew u la iohi ia u. U la mareh sha U Jisu bad u la dem khrup ha khmat jong u. ⁷⁻⁸Katba U Jisu u dang kren, “Me u mynsiem ba bymman, to mih noh na une u briew,” uta u briew u la lynñiar da kaba jam eh, “Me donkam ai u bad nga, Jisu, U Khun jong U Blei ba

ha khlieh tam eh? Nga kyrpad ia Me ha ka kyrteing U Blei wat pynshitom ia nga!”

9Te U Jisu u la kylli ia uta u briew, “Kaei ka kyrteing jong me?”

Uta u briew u la jubab, “Ka kyrteing jong nga dei U Paitbah, namar ba don shibun ki mynsiem hapoh jong nga.” **10**Kita ki mynsiem hapoh uta u briew ki la iai kyrpad ia U Jisu ba un ym beh noh ia ki na kata ka jaka.

11Hajan hangta la don shi kynhun ki sniang kiba dang ia bam jingbam halor uta u lum **12**Kita ki mynsiem bymman ki la kyrpad ia U Jisu da kaba ong, “Shah ia ngi ban leit, ban rung ha kitei ki sniang.” **13**Kumta U Jisu u la shah ia ki. Ki mynsiem bymman ki la mih noh na uta u briew bad ki la leit ban rung ha kita ki sniang. Te kata ka kynhun ki sniang ka la phet kyrthep arsut uta u lum sha duriaw. Baroh ki la ngam jyllop. Ki la don te kumba 2000 tylli ki sniang.

14Kita ki briew kiba sumar ia kita ki sniang ki la phet noh nangta. Ki da mareh sha shnong bad sha kita ki jaka ri sniang bad ki la iathuh ha baroh ia kaei kaba la jia. U paitbah te u la leit mih noh ban iohi. **15**Ki la wan sha U Jisu, bad ki la iohi ia uta u briew uba la don ki mynsiem bymman ha u. U da shong khop bad ba la phong jaiñ. U la ioh pat ia ka jingtip briew kaba biang. Haba ki la iohi te ia kane, ki la sheptieng shikatdei eh. **16**Kito kiba la iohi ia kaei kaba U Jisu u la leh ki la iathuh ha kiwei pat ia kaei kaba la jia bad uta u briew uba la don ki mynsiem bymman ha u. Ki la iathuh ruh shaphang ki sniang. **17**Hangta kita ki briew ki la kyrpad ia U Jisu ban mih noh na ka jaka jong ki.

18Te U Jisu u la khreh ban mih noh da ka lieng. Uta u briew uba mynta u la ioh lait na ki ksuid u la kyrpad ban ioh leit lem bad u. **19**Hynrei U Jisu um shym la shah ia u ban leit. U la ong ia u, To khie leit sha la iing bad sha la ki paralok. Iathuh ha ki baroh ia kaba U Trai u la leh na ka bynta jong me. Iathuh ia ki

kaba katno ka jingbha U Trai ka la long ruh sha me.”

20Kumta uta u briew u la leit noh bad u la iathuh sha ki briew ha ki Shiphew Shnong shaphang kiei kiei kiba khraw kiba U Jisu u la leh na ka bynta jong u. Baroh te ki la ia sngew phylla eh.

U Jisu U Pynim Pat Ia Ka Khynnah Kaba La Iap Bad Pynkhiah Ruh Ia Ka Kynthei Kaba Pang

21U Jisu u la leit da ka lieng sha kawei pat ka liang jong ka duriaw. Hangta, la don u paitbah ba bun uba la ker tawiar ia u harud duriaw. **22**La wan ruh u nongialam ka synagog. Ka kyrteng jong u ka dei u Jairos. Haba u la iohi ia U Jisu u la dem mane ha khmat jong u. **23**U iai kyrpad ia U Jisu, u da ong, “Ka khun kynthei kaba rit jong nga ka pang la jan iap. Sngewbha wan bad to buh ia la ka kti ha ka. Te kan sa ioh koit bad kan sa im.”

24Kumta U Jisu u la leit bad u Jairos. Bun ruh ki briew ki la bud ia U Jisu. Ki da ia khynñiat ban ioh ia id hajan jong u.

25Hapdeng kita ki briew la don ka kynthei kaba la pang mih snam la khatar snem. **26**Ka la jynjar shibun eh. Bun ki nongpynkhiah ki la pyrshang ban iarap ia ka, bad baroh ka spah kaba ka don ka la pynlut, hynrei kam shym la ioh khiah. Pynban, kata ka jingpang ka la nang kham sniew.

27Ka la iohsngew shaphang U Jisu, kumta ka la bud ia u lem bad uta u paitbah bad ka la ktah ia ka jaiñ kup jong u. **28**Ka la pyrkhath, “Lada ngan ioh ktah ia ki jaiñ jong u, kata ka la biang ban pynkhiah ia nga.” **29**Kumta hi haba ka la ktah ia ki jaiñ, ka jingmih snam ka la sangeh. **30**Hangta hangta hi U Jisu u la sngewthuh ba ka bor ka la mih noh na u, kumta u la ñeng bad phai sawdong. “Mano ba la ktah ia ki jaiñ jong nga?” u la kylli.

31Ki synran jong u ki la ong ia U Jisu, “Don shibun ki briew kiba ia khynñiat ia me. Pynban me kylli, ‘Mano ba la ktah ia nga?’”

32Hynrei U Jisu u iai peit ban iohi mano ba la ktah ia u. **33**Kata ka kynthei kaba la tip ba la pynkhiah ia ka, ka la wan bad ka la dem ha ki kjat U Jisu. Ka da khynñiuh da ka jingsheptieng. Ka iathuh ha U Jisu ia ka jingjia baroh. **34**U la ong te ha ka. “Ko ka briew, la pynkhiah ia pha namar ba pha la ngeit. Khie leit ha kaba suk. Phan ym shitom shuh lano lano ruh.”

35Katba U Jisu u dang ia kren hangta, la don ki briew kiba la wan na ka iing u Jairos, u nongialam ka synagog. Ki la ong, “Ka khun jong me ka la iap. Kam myntoi shuh ban thlia ia U Nonghikai.”

36Hynrei U Jisu um shym la pynshahshkor ia kaei kaba ki briew ki kren. U la ong ia uta u nongialam ka synagog, “Wat sheptieng; tang ban shu ngeit.”

37U Jisu u la shah tang ia u Petros, u Jakob, bad u Ioannis ban leit lem bad u. **38**Ki la rung sha ka iing jong une u nongialam synagog, ha kaba U Jisu u la iohi bun bah ki briew kiba ia iam jam. Ka la don shibun ka jingkhinhwin. **39**Haba u la rung shapoh ka iing u la ong, “Balei phi ia iam lyniar katta katta? Kane ka khynnah kam shym iap. Ka iothhiah.” **40**Hynrei baroh ki la ia rkhe beiñ ia u

U Jisu u la bthah ia ki briew ba kin mih noh na iing. Hangta u la leit shapoh ka kamra ha kaba ka khynnah ka don. U la shim tang ia u kpa jong kata ka khynnah bad ia ka kmie bad ia ki lai ngut ki synran jong u shapoh ka kamra lem bad u, **41**Te U Jisu u la bat ia ka kti jong kata ka khynnah bad u la ong ia ka, “Talitha, koum!” (Kaba mut “Ko Khynnah rit, Nga ong ha pha to ieng joit!”) **42**Kata ka khynnah kynthei te ka la ieng joit bad ka la iaid. (Ka long te khatar snem ka karta.) Te u kpa bad ka kmie bad ki synran ki la ia sngew phylla eh. **43**U Jisu u la mana tyngeh ia u kpa bad ia ka kmie ba kin ym iathuh briew shaphang kane. Te u la ong ruh ia ki ban ai jingbam ia ka khynnah ba kan bam.

U Jisu U Leit Sha la Shnong

6¹U Jisu te u la leit phai sha la shnong. Ki synran jong u ruh ki la ialeit lem bad u. ²Ha ka sngi Sabbaton U Jisu u la hikai ha synagog, bad shibun ki briew ki la ia shah shkor ia u. Ki da sngew lyngngoh bad ki la ia ong, “Nangno une u ioh ia kane ka jinghikai? Kumno ruh u ioh ia kaba kat kane ka jingstad? Mano ba la ai ia u? Bad nangno u ioh ia ka bor ban leh ia ki kambah? ³Hato um dei tang u misteri dieng ia uba ngi ia tip u khun ka Mary, u hynmen u Jakob, Joses, Judas, bad u Simon? Ym dei ba ki para kynthei jong u ki dang sah ha kane ka shnong?” Kumta ki la shem jingeh ban pdiang ia u.

⁴Te U Jisu u la ong ha ki, “Ki briew kylleng ki ai burom ia u nongiathuhlypa, lait noh tang ha la ka jong ka shnong, bad la ki briew la jong, lane ha la iing.” ⁵U Jisu um shym la lah ban leh kano kano ka kambah lait noh tang ha kaba pynkhiah ia ki katto katne kiba pang da kaba buh ia la ki kti ha ki. ⁶U la sngewlyngngoh ba ki briew hangta kim don jingngeit satia. Te u la leit noh sha kiwei pat ki nongrit kiba ha kita ki phang bad u da hikai ruh.

U Jisu U Phah la Ki Apostol Sha Ka Kam

⁷U Jisu u la khot ia ki khatar ngut ki apostol. U la phah ruh ia ki ar ar ngut bad u la ai ha ki ka bor halor ki mynsiem bymman. ⁸Kane ka dei kaei kaba u la bthah ia ki: “Wat rah ei ei ha ka jingleit jong phi lait noh tang ia u diengduh. Wat song kpu, lymne rah pla, lymne pisa. ⁹Phi lah ban phong tang ki juti sla jat. ¹⁰Haba phi rung ha ka iing, to shong hangta tad haduh ba phin da mih noh na kata ka shnong. ¹¹Lada kano kano ka shnong ka kyntait ia phi lane kyntait ban shahshkor ia phi, to mih noh na kata ka shnong bad to kynthier noh ia ka dewmet na ki sla kjat jong phi kum ka jingmaham ia ki.”

¹²Te ki apostol ki la leit noh sha kiwei pat ki jaka. Ki da ialap ha ki briew bad iathuh ba ka dei ia ki ban kylla kaba mut.

13Ki la beh ruh shibun ki ksuid na ki briew bad ki la pynsleh umphniang olib ha kiba bun na kiba pang bad la pynkhiah ia ki.

U Herod U Pyrkhath Ba U Jisu Udei U Ioannis U Nongpynbaptis

14Te u syiem Herod⁷ u la iohsngew shaphang U Jisu, namar ka nam jong u. Don ki briew kiba la ong, “U dei u Ioannis u Nongpynbaptis. U la mih pat na kiba iap, dei na kata ka daw ba u sa lah ban leh ia kine ki kambah.”

15Kiwei pat ki la ong, “U dei u Elijah².”

Bad kiwei pat ki la ong, “U dei u nongiathuhlypa. U long kum ki nongiathuhlypa kiba im mynbarim.”

16U Herod haba u la iohsngew ia kine kiei kiei shaphang U Jisu. U la ong, Nga la pyniap ia u Ioannis da kaba khrai noh ia ka khlieh. Mynta u la mih pat na ka jingiap!”

Kumno Ia U Ioannis Nongpynbaptis La Pyniap

17Naba u Herod da lade u la ai hukum ia ki shipai ban kem ia u bad ban set ruh ia u hapoh ka byndi. U la leh ia kane ban pynsngewbha ia ka tnga jong u, ka Herodias. Kane ka dei ka tnga u Philip u para u Herod, hynrei ia kaba lashim tnga noh da u Herod. **18**U Ioannis u la ong ia u Herod, “Kam long kaba dei ia me ban shim kurim ia ka tnga u para jong me.” **19**Kumta ka Herodias ka la shun eh ia u Ioannis. Ka la kwah ruh ban pyniap noh ia u, hynrei kam shym la lah ban pynkohnguh ia u Herod ban leh kumta. **20**U Herod u ju sheptieng ban pyniap

⁷**6:14 Herod** U Herod Antipas, u khun jong u Herod Bakhray, u tetrark (nongsynshar) jong ka Galilaia bad Perea.

²**6:15 Elijah** U nongialam ki Israel uba hakhmat eh bad ruh u nongiathuhlypa uba kren na ka bynta u Blei lyngba ki 25 snem kaba kut kumba ha ki snem 850 S.K. Ha ka por u Jisu, ki Jiwi ki ia khmih lynti ba u Elijah un wan biang ha shuwa u Messaiah.

ia u Ioannis, namar ba u tip ba u long u briew uba bha bad uba khuid. Te kumta u la ju iada ia u. U ju sngewtynnad ban shahshkor ia u Ioannis, la hateng hateng kaei kaba u Ioannis u ong ka buh ia u ha shibun ki jingkylli.

21Te ka por kaba biang ka la jia na ka bynta ka Herodias ban pyniap ia u Ioannis. Kata ka la jia ha ka por ka jingdap snem sngi kha u Herod. U Herod te u la pynlong ka jingkhawai na ka bynta ki myntri ba kongsan ha ka hima jong u, ki nongialam shipai, bad ia ki briew kiba paw khmat ha Galilaia. **22**Ka khun jong ka Herodias ka la wan sha ka jingkhawai bad ka la shad. Haba ka la shad, u Herod bad ki briew kiba ia bam lem bad u ki la sngewbha shikatdei eh.

Kumta u syiem Herod u la ong ia kata ka khynnah samla, “Ngan ai ha pha kano kano kaba pha kwah.” **23**U la kular ia ka, “Kaei kaei kaba phan pan ngan ai ha pha wat shiteng na ka hima jong nga ruh.”

24Kata ka khynnah ka la mareh sha la ka kmie bad ka la kylli, “Ngan pan aiu na u Syiem Herod?”

Ka kmie ka la jubab, “Pan ia ka khlieh u Ioannis u Nongpynbaptis.”

25Kumta hi kata ka khynnah ka la leit phai biang sha u syiem. Ka la ong ha u, “Sngewbha ai ia nga ia ka khlieh u Ioannis u Nongpynbaptis. Wallam ia ka mynta ha ka pliang.”

26U syiem Herod u la sngewsih, hynrei um kwah pat ban pynkheñ ia la ka kular kaba u la kular sha ka ha khmat kita ia kiba u la khot sngewbha. **27**Kumta u la phah ia u shipai ban khrai ia ka khlieh u Ioannis bad ban wallam ia ka sha u. Uta u shipai u la leit bad u la khrai ia ka khlieh u Ioannis hapoh iing byndi. **28**U la wallam ia ka khlieh ha ka pliang bad u la ai ha kata ka khynnah, bad kata ka khynnah ka la ai ha la ka kmie. **29**Ki synran u Ioannis haba ki la iohsngew ia kaei kaba la jia, ki la wan bad ki la shim noh ia ka met u Ioannis bad ki la tep ia ka ha ka jingtep.

U Jisu u bsa ia palat 5000 ngut

30Ki apostol ia kiba U Jisu u la phah ki la wan phai sha u. Ki la ialum sawdong ia u bad iathuh ruh ia kata baroh kaba ki la leh bad hikai. **31**Ki la don ruh ha ka jaka ba bun briew bha. La don shibun ruh ki briew kat haduh ba ma u bad ki synran jong u kim ioh shuh ka por wat ban bam. U la ong ha ki, “Ale bad nga. Ngin ialeit sha ka jaka ba kham kynjah. Ba ngin ioh shong jah thait khyndiat.”

32Kumta U Jisu bad ki synran ki la leit noh tang ma ki. Ki la kiew ha ka lieng bad leit sha ka jaka bym ju don briew ba sah. **33**Hynrei kiba bun ki briew ki la iohi ia ki ba ki mih bad ki la ithuh ruh ia ki. Kumta u paitbah na ki shnong baroh u la mareh sha ka jaka kaba ki la ia leit bad ki la poi hangta ha shuwa ia U Jisu. **34**Katba U Jisu u dang mih noh na ka lieng, u la iohi ia u paitbah ba bun ki ia ap ia u. U la sngew synei ia ki, namar ba ki la long kum ki langbrot khlem u nongsharai ban sumar ia ki. Kumta u la hikai ia ki shibun kiei kiei.

35Te ka la long slem eh ha kata ka sngi. Ki synran U Jisu ki la wan sha u bad ki la ong, “Ym don briew ba shong ba sah hangne, bad ka por ka la dier lypa. **36**Kumta to phah noh ia ki briew. Ka donkam ia ki ban leit sha ki jaka rep bad ki shnong ba marjan ban thied jingbam ban bam.”

37Hynrei U Jisu u la ong, “To ai jingbam ma phi ia ki ban bam.”

Ki la ong ia U Jisu, “Ngin ym lah ban thied jingbam kaba biang kat ban bsa ia ki. Ngin hap baroh ban trei shi bnai ban ioh thied kat kata ka jingbam!”

38U Jisu u la kylli ia ki, “Katno tylli ki kpu ba phi don mynta? Khie leit ban wad.”

Ki la ñiew ia kita ki kpu. Ki wan sha U Jisu bad ki la ong, “Ngi don san tylli ki kpu bad ar tylli ki dohkha.”

39Te U Jisu u la ong ha ki, “Ong ia ki ba kin shong ha u phlang shi kynhun kynhun.” **40**Kumta baroh ki la shong ha

ki kynhun. La don te kumba 50 ne 100 ngut ki briew ha ka wei ka kynhun.

41U Jisu te u la shim ia kita ki san tylli ki kpu bad ar tylli ki dohkha. U la khmied sha suiñ bneng bad ainguh ia U Blei namar ka jingbam. Te u la kdiah ia u kpu, ha kaba u la ai sha ki synran jong u ban sam sha ki paitbah. Nangta u la phiah ia ki ar tylli ki dohkha hapdeng kita kiba don hangta.

42Baroh ki la bam haduh ban da kdang. **43**Hadien ba ki la dep bam, ki synran ki la pyndap khatar shang da kita ki lyngkhot kpu bad dohkha kiba la sah tam. **44**Ki la don kumba 5000 tang ki rangbah kiba la iabam.

U Jisu U Iaid Halor Um

45Te U Jisu u la khot ia ki synran ban kiew ha ka lieng. U la bthah ia ki ban nang leit sha shiliang ka pung Bethsaida. U la ong ruh ia ki ba un sa wan kham hadien. U la iai sah hangta ban kyntu ia baroh ba kin leit phai noh sha la iing. **46**Hadien ba u la phah ia ki, u la leit ban kiew sha ki lum rit ban duwai.

47Ha kata ka miet, ka lieng ka la don hapdeng ka duriaw. U Jisu u la don marwei ha ryngkew. **48**U la iohi ia ka lieng sha jngai ha ka duriaw. Bad u la iohi ruh ba ki synran ki ia trei shitom ban king ia ka lieng. Ka lyer ka la beh pyrshah ia ki. Hapdeng ka por lai bad hynriew baje mynstep, U Jisu u la leit sha ka lieng, u da iaid halor ka sla um. U la bteng ban iai leit la kum u ban iaid lait ia ka lieng. **49**Hynrei ki synran haba ki la iohi ia U Jisu ba u da iaid ha sla um. Ki la lynñiar namar ki la pyrkhat ba ka dei ka rngai. **50**Ka la pynsheptieng ia ki baroh ban iohi ia u. Hynrei u la kren sha ki bad ong, “Wat khuslai! Dei ma nga! To wat ia sheptieng.” **51**Ynda u la kiew ha ka lieng lem bad ki synran, kata ka lyer ka la sangeh noh. Te kita ki synran ki la sngewphylla shikatdei eh. **52**Kim sngew lah ban ngeit ia kaei kaba la jia. Ka la long kum ka kambah kaba u la leh bad uta u kpu. Pynban kim shym la sngewthuh ka mut aiu.

U Jisu U Pynkhiah Ia kiba Bun Kiba Pang

53Te U Jisu lem bad ki synran ki laleit sha shiliang ka duriaw bad ki la poi ha ki rud um jong ka Cadara. Ki la pynskhem ia ka lieng hangta **54**Haba ki la mih noh na ka lieng, ki briew ki la iohi ia U Jisu. Ki la ithuh u dei uei, **55**kumta ki la mareh pynstet ban iathuh ia kiwei ha kata ka shnong baroh kawei. Ki la wallam ia kiba pang ha ki shylliah sha ki jaka baroh kiba U Jisu u leit. **56**U Jisu u la leit sha ki shnong bad ki nongbah bad sha ki bri sawdong kata ka jaka. Bad kat shaba u leit, ha ki jaka iew ki briew ki wanrah ia kiba pang. Ki da kyrpad ia u ba un shah ia ki ban ktah ia ki jaiñ kup jong u. Bad baroh kiba la ktah ia u la pynkhiah ia ki.

Ka Aiñ U Blei Bad Ki Rukom Pateng La Pateng

7¹La don ki Pharisi bad ki nonghikai ka hukum kiba la wan na Jerusalem bad ki la ialum sawdong ia U Jisu. ²Ki la iohi ba katto katne na ki synran jong u ki bam jingbam da ki kti ba jaboh, kaba mut ba ki khlem sait ia la ki kti ha ka rukom ba kyrpang. ³Ki Pharisi bad baroh ki Jiw kim ju bam khlem da sait kyrpang ia la ki kti. Ki leh ia kane ban bud ia ki jinghikai pateng kaba ki la ioh na ki nong ialam ba khraw jong ki naduh mynshuwa. ⁴Bad haba kine ki Jiw ki thied ei ei na iew, kim ju bam lynda ki sait shuwa ha ka rukom kaba kyrpang. Ki bud ruh ia kiwei pat ki kyndon kum kaba sait ia ki pela, ki kum, ki khiew bad ki jaka shong ne jingthiah.

⁵Ki Pharisi bad ki nonghikai jong ka hukum ki la ong ia U Jisu, “Ki synran jong me kim ju bud ia ki rukom pateng kiba ngi la iohpdiang na ki nongialam jong ngi mynshuwa. Ki bam ia ki jingbam bad ki kti ba khlem sait. Balei ki leh ia kane?”

⁶U Jisu u la jubab, “Phi kiba arsap. Ka dei kaba u Isaiiah u la ong haba u thoh ia kine ki kyntien na U Blei shaphang jong phi: ‘Kine ki briew ki burom ia nga tang da ki ktien, hynrei Ngam long da shisha Uba ki donkam.

7 Ka jingmane jong ki ia nga ka long kaba thala.
Kiei kiei kiba ki hikai ki long tang ki aiñ briew.’

Isaiah 29:13

8Phi la sangeh na kaba bud ia ki hukum U Blei, phi kham jied pynban ia ki aiñ ba la thaw da u briew ia kiba phi la ioh na kiwei.”

9Nangta u la ong, “Phi pyni ka jingtbit kaba khraw ban kiar na ki hukum U Blei khnang ba phin ioh ban bud ia ki jinghikai jong phi hi! 10U Moses u la ong, ‘Phi dei ban ñiew burom ia la u kpa bad ia la ka kmie.’ U la ong ruh, ‘Uno uno uba kren sniew ia u kpa bad ia la ka kmie ka dei ia u ban iap.’ 11Hynrei phi hikai ba ki lah ban ong ia la u kpa lane ka kmie, ‘Nga don ei ei kaba lah ban iarap ia phi, hynrei ngan ym leh ia kata ia phi. Ngan ai ia ka sha U Blei.’ 12Phi ong ba kam da donkam ban leh bha ia la u kpa ne ka kmie. 13Kumta phi ia hikai ba kam long kaba da donkam ban leh ia kaei kaba U Blei u ong. Phi pyrkhath ba ka long kham donkam ban bud ia ki rukom pateng ia kiba phi ia ai pateng la pateng. Bad phi leh shibun kiba kumta.”

14U Jisu u la khot pat ia ki briew ha lade. U la ong, “Baroh ki dei ban shahshkor ia nga bad ban sngewthuh ia kaei kaba ngan ong. 15Kam don ei ei kaba ki briew ki bam ka ban pynlong ia ki ba ki leh bymhok. La pynlong ia ki ki bymhok da kaei kaba mih na shapoh jong ki. 16Phi kiba iohsngew ia nga, to shah shkor!”

17Hadien kata U Jisu u la iehnoh ia kita briew bad u la rung noh shapoh ka iing. Ki synran jong u ki la kylli ia U Jisu shaphang kata kaba u la kren sha ki paitbah. 18U la ong, “Phi ruh phi ia shem jingeh ban sngewthuh? Da shisha phi ia tip ba ym don kaei kaei kaba rung shapoh na ka shyntur u briew ba kin long ba la kyntait noh da U Blei. 19Ka jingbam kam rung satia sha ka jingmut jingpyrkhat u briew. Ka leit sha ka kpoh. Nangta ka mih noh ruh shabar na ka met.” (Haba U Jisu u ong ia kane, u mut ban ong ba kam don kano kano ka jingbam ka bym bit satia ban bam.)

20Bad U Jisu u la ong, “Kita kiei kiei kiba pynlong bymhok ia ki briew ki dei kita kiba mih noh na shapoh u briew. **21**Baroh kine kiei kiei kiba sniew ki sdang na shapoh u briew, ha ka jingmut: ki jingpyrkhat kiba sniew, ki pop awria, kaba tuh, kaba pyniap, **22**kaba klim, ka jingkwah rhah, kaba leh ia kiei kiei kiba sniew ia kiwei, kaba shukor, kaba iai leh ia kiei kiei kiba ha ka akor longbriew man briew ki long ki bym dei, ka jingbishni, ka jingleh ibeiñ ia kiwei, kaba kren sarong, bad kaba leh bieit. **23**Kine kiei kiei kiba sniew ki wan mih noh na shapoh u briew. Kine ki dei ki jingleh kiba U Blei um lah ban pdiang.”

U Jisu U Iarap Ia Ka Kynthei Ka Bym Dei Ka Jiw

24Te U Jisu u la leit noh nangta sha ki phang ka Tairos. Um shym la kwah ba ki briew kin tip ba u don hangta, kumta u la leit rung sha ka iing. Hynrei um shym la lah ban rieh slem hangta. **25**Kawei ka briew kaba don ia ka khun rit ia kaba la pynshitom da u mynsiem bymman. Ka la iohsngew ba u don hangta. **26**Kane kam shym dei ka Jiw, hynrei ka nong Phoenesia na ka shnong ba don ha Syria. Te ka la kyrpad ia U Jisu ban beh noh ia uta u ksuid na ka khun jong ka.

27U Jisu u la iathuh ia kata ka briew, “Kam long kaba dei ban shim noh ia u kpu jong ki khun bad ban ai ia u sha ki ksew. Nyngkong ai ba ki khun kin bam kat kaba ki donkam.”

28Ka la jubab, “Kata ka long kaba shisha, Kynrad. Hynrei wat ki ksew hapoh khrum ka miej ki ia bam ia kiba lwet ia kiba ki khun kim bam shuh.”

29Te u la iathuh ha ka, “Kata ka long ka jubab kaba dei bha. Pha lah ban leit noh. Uta u ksuid u la mih noh na ka khun jong pha.”

30Kata ka briew ka la leit sha la iing bad ka la shem ba ka khun jong ka ka iohthiah ha jingthiah. Naba uta u ksuid u la lah mih noh.

U Jisu U Pynkhiah Ia Uba Kyllut

31 Hadien kane U Jisu u la mih noh na ki phang ka Tairos bad u la leit lyngba ka Sidon. Ha lynti sha ka duriaw Galilaia u la leit lyngba ki Shiphew shnong. **32** Katba u dang don hangta, la don ki briew kiba la wallam ia u briew uba kyllut bad bymnang kren. Kita ki briew ki la kyrpad ia U Jisu ba un buh ia la ka kti ha uta u briew ban pynkhiah ia u.

33 U Jisu u ialam noh ia uta u briew kham jngai na ki paitbah khnang ba un ioh ban don tang bad u hi. U la buh ia la ka shynriah'ti ha ki shkor uta u briew. Nangta u la bynthiew ha ka shynriah'ti bad u la buh ruh ha u thylliej jong u. **34** U Jisu u la khmied sha suiñbneng bad da kata ka jingpynhiar mynsiem kaba jam u la ong, "Ephphatha!" (Kaba mut "To Plie!") **35** Hangta hangta hi hadien ba U Jisu u la leh ia kane, uta u briew u la lah ban iohsngew bad u la sdang ban kren shai kdar.

36 U Jisu u la ong ia kita ki briew ba kin ym iathuh hano hano shaphang kane. Hynrei katta katba u dang maham ia ki ban ym iathuh ne ong ei ei, katta ki la nang kham pynbna shuh shuh. **37** La pyndap ia ki baroh da ka jingsngewphylla. Ki la ia ong, "Khmih ia kaei kaba u la leh. Baroh ka la long kaba bha suda. U pynlong ia kiba kyllut ban iohsngew bad u ai ka sur kren ia kita ki bym lah ban kren."

U Jisu U Bsa Palat Ia Ki Saw Hajar

8 **1** Ha kawei pat ka por la don shibun eh ki briew bad U Jisu. Kim shym la don ei ei ban bam. Kumta u la khot ia la ki synran bad u la ong, **2** "Nga sngew synei na ka bynta kine ki briew. Ki la don bad nga lah lai sngi, bad mynta kim don ei ei ban bam. **3** Ngam dei ban phah ia ki sha la iing kiba thngan. Lada ki mih kiba khlem bam, kin sa iap tyrsaw ha la lynti. Don napdeng jong ki kiba sah kham jngai na kane ka jaka."

4Ki synran U Jisu ki la jubab, “Ngi long kham jngai bah na ki shnong. Nangno ngin ia ioh jingbam kaba biang kat ban bsa ia kine baroh ki briew?”

5Te U Jisu u la kylli ia ki, “Katno tylli ki kpu ba phi ia don?”
Ki la jubab, “Ngi don hynñiew tylli ki kpu.”

6U Jisu u la bthah ia u paitbah ba kin shong ha madan. Hadian ba u la shim ia kita ki hynñiew tylli ki kpu bad u la ainguh ia U Blei. U la kdiah ia uta u kpu lyngkhot lyngkhot bad u la ai ia ki ha ki nong bud jong u. U la ong ia ki ban ai sha uta u paitbah, bad ki la leh kumba u la ong. **7**Kita ki synran ki la don ruh khyndiat ki dohkha. U Jisu u la ainguh namar ki dohkha ruh bad u la bthah ia ki ban ai sha uta u paitbah.

8Baroh te ki la ia bam haduh ban da kdang. Hadian kata ki synran ki la pyndap pat ia ki hynñiew ki shang da kita kiba lwet ba la iehnoh. **9**Ki la don te kumba 4000 ngut tang ki rangbah. Hadian ba ki la dep bam, U Jisu u la bthah ia ki ban leit phai noh pat sha la iing. **10**Te u la leit noh da ka lieng lem bad la ki synran sha ki phang ka Dalmanutha.

Don Kiba Artatien Ia Ka Iktiar U Jisu

11Ki Pharisi ki la wan sha U Jisu bad ki la kylli jingkylli ia u. Ki da kwah ban tynjuh ia u. Kumta ki la pan na u ban leh ka kambah kum ka dak na U Blei. **12**Te U Jisu u la pynhiar mynsiem jylliew bad u la ong, “Balei phi ia pan ban iohi ia ka kambah kum ka dak? Nga kwah ia phi ba phin tip ba ngan ym leh kano kano ka kambah ban pynshisha ia phi.” **13**Te kumta U Jisu u la iehnoh noh ia ki bad u la leit da ka lieng sha shiliang jong kata ka duriaw

Ki Synran U Jisu Ki Sngewthuh Bakla Ia U Jisu

14Te ki synran ki la don tang uwei u kpu lem bad ki ha ka lieng. **15**U Jisu u la maham ia ki, “Da phikir! Da sumar na u thiat jong ki Pharisi bad jong u Herod.”

16Te ki synran ki la iatai nia ia ka jingmut jong kane ka jingkren. Ki la ia ong, “U la kren ia kane namar ba ngim ia don kpu.”

17U Jisu u la tip ba ki ia kren shaphang kane. Kumta u la kylli ia ki, “Balei ba phi iakren shaphang ka jingbymdon kpu? Hato phim shym lah ban iohi lane sngewthuh? Hato phim lah ban shemphang?” **18**Hato phi ia don ki khmat kiba matlah? Ki shkor kiba kyllut? Phi kynmaw kaei kaba nga la leh myn shuwa, mynba haba phim shym la don kpu? **19**Nga la kdiah ia ki san tylli ki kpu na ka bynta ki 5000 hajar ngut u paitbah. Phi kynmaw ruh katno shang ba phi la pyndap da kita ki ba lyngkhot na kita ki jingbam ia kiba ym shym la bam?”

Te ki la jubab, “Ngi la pyndap 12 shang”

20“Bad haba nga la kdiah ia kito hynñiew tylli ki kpu na ka bynta ki 4000 ngut u paitbah, katno shang ba phi la pyndap da kita kiba sah tam?”

Ki la jubab, “Ngi la pyndap hynñiew shang.”

21Nangta u la ong pat ia ki, “Phi kynmaw ia kine kiei kiei kiba nga la leh, te hynrei phi dang long ki bym shemphang?”

U Jisu U Pynkhiah Ia U Briew Uba Matlah Ha Bethsaida

22Te U Jisu bad la ki synran ki la wan sha Bethsaida. La don te kiba la wanrah ha u ia uba matlah. **23**Kumta U Jisu u la bat ia ki kti u briew ba matlah bad u la ialam noh ia u shabar kata ka nongrit. U la biah ha ki khmat jong uta u briew. U la buh ruh ia ki kti ha u bad u la kylli, “Me lah ban iohi mynta?”

24Uta u briew u la khmied shajrong bad u la ong, “Hoooid, nga iohi ia ki briew. Ki long kum ki dieng kiba iaaid kylleng kylleng.”

25U Jisu u la buh pat ia la ki kti ha ki khmat jong u, bad la plie wang ia ki. La pynkhiah janai ia ki khmat jong u, bad u la lah ban iohi shai kdar. **26**U Jisu u la bthah ia u ban leit noh sha la iing. U la ong ruh, “Wat rung shapoh ka shnong.”

U Petros U Phla Ba U Jisu U Dei U Mesaiah

27U Jisu bad la ki synran ki la leit pat sha ki shnong kiba don ha kita ki phang jong ka Kaisaria Philipi. Katba ki dang leit, U Jisu u la kylli ia la ki nong bud, “Ki briew ki ong ba nga dei uei?”

28Ki la jubab, “Don kiba ong me dei u Ioannis u Nongpynbaptis. Kiwei ki ong me dei u Elijah. Bad kiwei pat ki ong me dei uwei na ki nongiathuhlypa.”

29Hadien kata U Jisu u la kylli, “Phi ong ba nga dei uei?” U Petros u la jubab, “Me long u Mesaiah.”

30U Jisu u la ong ia la ki synran, “Wat iathuh hano hano ruh uei nga long.”

U Jisu U Iathuh Ba U Dei Ban Iap

31Te U Jisu u la sdang ban hikai ia la ki synran ba U Khun u Briew un sa shah shibun kiei kiei. U la hikai ba ia u Khun u Briew yn ym pdiang da ki nongialam Jiw kiba lah kham rangbah, ki lyngdoh ba kham ha khmat, bad ki nonghikai jong ka hukum. U la ong ba ka dei ia u Khun u Briew ban iap bad ban mih pat na ka jingiap hadien lai sngi. **32**U Jisu u la iathuh ha ki baroh ia ka ban sa jia. Um shym la buhrieh ei ei

U Petros te u la shim kyrpang ia U Jisu na ki synran ban iakren kyrpang bad u. U Petros u la kren kynthoh ia u namar ba u ong ia kine kiei kiei. **33**Hynrei U Jisu u la phai bad khmih ha la ki synran. Hadien kata u la kynthoh ia u Petros. U la ong ia u Petros, “Phet me na nga, me u Soitan! Mem pyrkhath kumba U Blei u pyrkhath. Me pyrkhath tang ia kita kiei kiei ia kiba ki briew ki pyrkhath ba ki long kiba donkam.”

34Hadien kata U Jisu u la khot ia u paitbah bad ia la ki synran ha lade. U la ong ruh, “Uno uno uba mon ban bud nadien jong nga, u dei ban iehnoh ban pyrkhath shaphang ialade bad ia kaei kaba u mon. Phi dei ban jied mon sngewbha ban rah ia ka diengphna ba la ai sha phi bad bud nadien jong nga.

35Uno uno na phi uba pyrshang ban pynim ia la ka jingim un duh ia ka. Hynrei phi kiba kheiñduh ia la ka jingim na ka bynta jong nga bad na ka bynta ka Khubor Babha phin ioh im. **36**Ka long ka bymmyntoi ei ei ia phi ban ioh ia ka pyrthei baroh kawei lada ma phi pat phi jot noh. **37**Phin ym lah ban siew sbai ka ban biang ba phin ioh pat ia ka. **38**Ki briew ha kine ki sngi la long bymman haduh katta katta. Kim shym la long kiba iaineh ha U Blei. Katba phi im hapdeng jong ki, wat sngewlehraiñ ia nga lymne ia ki jinghikai jong nga. Lada kata ka jia kumta, Nga ruh ngan lehraiñ ia phi haba ngan wan ha ka burom U Kpa jong nga bad ki angel bakhuid.”

9¹Te U Jisu u la ong, “To ngeit ia nga haba nga ong ba don napdeng jong phi kiba ieng hangne ki ban iohi ia ka hima U Blei ba ka wan da ka bor ha shuwa ba kin iap.”

La Iohi Ia U Jisu Bad U Moses Bad U Elijah

2Hynriew sngi hadien, U Jisu u la shim ia u Petros, u Jakob, bad ia u Ioannis bad ki la leit kiew shalor u lum uba jrong. Ki la don hangta tang ma ki hi. Katba kine ki synran ki dang khmih sha u, la pynkylla dur ia U Jisu. **3**Ki jaiñkup jong u ki la thaba lieh kham lieh ban ia uno uno uba lah ban pynlieh ia ki. **4**Te arngut ki briew ki la iakren bad U Jisu. Ki dei u Elijah bad u Moses.

5U Petros te u la ong ha U Jisu, “Ko Nonghikai, ka la kham bha ba ngin don hangne. Ngin pynieng lai tylli ki iing jaiñ hangne kawei na ka bynta jong me, kawei ia u Moses, bad kawei ia u Elijah.” **6**U Petros um shym la tip ia kaei ba u ong, namar ba ia u lem bad ia kita kiwei pat ki synran la pyndap ia ki da ka jingsheptieng.

7Te u lyoh u la wan bad u la tap ia ki. Ka sur ka la wan ruh na u lyoh ka da ong, “Une u long u Khun jong Nga, uba Nga ieit, To Kohnguh ia u!”

8Kita ki synran ki la khmih, hynrei ki la iohi tang ia U Jisu marwei lem bad ki hi.

9Katba U Jisu bad ki synran ki dang ia hiar arsut na uta u lum, u la ai ha ki ia kine ki jingbthah: “Wat iathuh hano hano ruh ia kaei kaba phi la iohi halor uta u lum. Ap tad haduh ba u Khun u Briew un da mih pat na kiba iap. Te hangta phi lah ban iathuh paitbah ia kaei kaba phi la iohi.”

10Kumta kita ki synran ki khlem ong ei ei ia kaei kaba ki la iohi. Hynrei ki la iakren para ma ki aiu U Jisu u mut shaphang kaba mih pat na kiba iap. **11**Ki la kylli te na u, “Balei te ba ki nonghikai ka hukum ki ong ba u Elijah un wan nyngkong?”

12U Jisu u la jubab, “Ki dei haba ki ong ba u Elijah un wan nyngkong. U Elijah u pynlong ia kiei kiei baroh kumba ki dei ban long. Hynrei balei pat ba ka Jingthoh bakhuid ka ong ba u Khun u Briew un shah jynjar shibun kat haduh ba ki briew kin pyrkhata ba um don dor ei ei? **13**Nga ong ha phi ba u Elijah u lah dep wan. Bad ki briew ki la leh ia u ia kita kiei kiei baroh kiba sniew kaba ki ia kwah ban leh. Ka Jingthoh bakhuid ka la kren ba kane kan sa jia ia u.”

U Jisu U Pyllait Ia U Khynnah Na U Mynsiem Bymman

14Hadien kane U Jisu, u Petros, u Jakob, lem bad u Ioannis ki la leit sha kita kiwei pat ki synran. Ki la iohi ia u paitbah ba bun ba ki ia lum sawdong jong ki. Ki nonghikai ka hukum ki da iatai nia bad ki. **15**Haba uta u paitbah u la iohi ia U Jisu, ki la ia lyngngoh bad ki la mareh ban pdiang sngewbha ia u.

16Te U Jisu u la kylli, “Phi ia said nia aiu bad ki nonghikai ka hukum?”

17Uwei u briew u la jubab, “Nonghikai, nga la wallam ia u khun sha me. La khum ia u da u mynsiem bymman uba khang ia u ban kren. **18**une u mynsiem u ju ialeh ia u bad u ju bret jyndeia u ha madan. U da sei tyrtho ha ka shyntur jong u, u kyriat bniat, bad u ju pynlong ia u ban kyrthat. Nga la ong ia ki synran jong me ban beh noh ia uta u mynsiem bymman, hynrei kim shym la lah satia.”

19Te U Jisu u la jubab, “Phi haduh kane ka sngi phim shym ngeit! Slem katno ba ngan iaisah bad phi? Slem katno ruh ba ngan iaishah slem bad phi? Wallam ia u sha nga!”

20Kumta kita ki synran ki la wallam ia uta u khynnah sha U Jisu. Haba uta u mynsiem bymman u la iohi ia U Jisu, u la ialeh bad uta u khynnah. Uta u khynnah te u la kyllon bad u la tyllun hangta ha ka madan. U da sei tyrtho ha ka shyntur.

21U Jisu u la kylli ia u kpa uta u khynnah, “Slem katno ba kane ka la jia ia u kumne?”

U kpa te u la jubab, “Naduh ba u dang khynnah. **22**U mynsiem u ju bret ia u ha ka ding lane ha ka um ia ka ban pyniap ia u. Lada me lah ban leh ei ei, sngewbha to isynei bad iarap ia ngi.”

23U Jisu u la ong ia uta u kpa, “Balei ba me ong ‘lada me lah?’ Baroh ki long kiba lah ia uta uba ngeit.”

24Kumne kumne uta u kpa u la pyrta jam, “Nga ngeit. Iarap ia nga ba ngan ngeit shuh shuh!”

25Haba U Jisu u la iohi ba baroh ki la ia mareh ban iohi kaei kaba la jia. U la ong, “Me u mynsiem bymman uba pynlong ia une u khynnah u ba kyllut bad bym nang kren – Nga hukum ia me ban mih noh na u bad wat rung shuh ruh ha u!”

26Uta u mynsiem bymman u la lynñiar da ka jinglynñiar ba jam. Hadien kata u mih noh na u u da pynlong ia uta u khynnah ban kyllon ha madan. Uta u khynnah u la long kum uba iap. Te bun ki la ia ong, “U la iap!” **27**Hynrei haba U Jisu u la shim na ka kti jong u u la pynieng ia u.

28Te hadien kane U Jisu u la leit ban rung shapoh ka iing. Ki synran jong u ki la don lem tang bad u hangta. Ki la ia ong, “Balei ngim shym la lah ban beh noh ia uta u mynsiem bymman?”

29U Jisu u la jubab, “Ia uto u jait mynsiem lah ban beh tang da ka jingduwai bad kaba shah jingit.”

U Jisu U Kren Shaphang Ka Jingiap Jong U

30Hadien te U Jisu bad ki synran ki la mih noh nangta bad ki la leit lyngba ka Galilaia. U Jisu um shym la kwah ba ki paitbah kin tip shano ba ki don. **31**U la kwah ban hikai tang ia ki synran jong u. U la ong te ha ki, “Ia u Khun u Briew yn sa aiti noh ha ka kti jong kiwei ki ban sa pyniap ia u. Hadien lai sngi, un sa mih pat na ka jingiap.” **32**Hynrei ki synran jong kim shym la sngewthuh u mut aiu, bad ki la sheptieng ruh ban kylli ia u.

Uei Uba Khraw Tam?

33U Jisu bad la ki synran ki la leit pat sha Kapernam. Ki la leit ban rung sha ka iing, bad U Jisu u la ong ia ki, “Nga iohsngew ba phi iasaid nia ha ka lynti shane. Phi iasaid nia aiu?”

34Hynrei ki synran kim shym la jubab, namar ka jingiatainia ha ka lynti ka long shaphang uno na ki u ban long uba kham khraw.

35Haba U Jisu u la shong u la khot ia ki khatar ngut ki apostol ha lade. U la ong, “Uno uno uba kwah ban long uba kongsan u dei ban pynlong shuwa ia kiwei ba kin long kiba kongsan ban ialade. Ki dei ban shakri shuwa ia baroh.”

36Te U Jisu u la shim ia u khyannah rit bad u la pynieng ia u ha khmat jong ki baroh. U la kynthup ia uta u khyannah ha la ki kti bad ong, **37**“Uno uno u ban pdiang ia ki khyannah kum kine ha ka kyrteng jong nga u pdiang ia nga. Bad uno uno uba pdiang ia nga u pdiang ruh ia uta uba la phah ia nga.”

Uta U Bym Pyrshah Ia Ngi U Long Bad Ngi

38Te u Ioannis u la ong, “Ko Nonghikai, ngi la iohi ia u briew ba u pyndonkam ia ka kyrteng jong me ban beh ksuid. Um shym long lem bad ngi. Kumta ngi la ong ia u ban sangeh, namar um shym long na ka kynhun jong ngi.”

39U Jisu u la ong, “Wat pynsangeh ia u. Uno uno uba pyndonkam ia ka kyrteng jong nga ban leh ia kiei kiei kiba

donbor un ym kren ei ei pat kaba sniew shaphang jong nga. **40**Uta u bym ialeh ia ngi u don lem bad ngi. **41**Nga lah ban pynthikna ia phi ba uno uno uba iarap ia phi da kaba ai um ia phi ban dih namar ba phi long jong u Mesaiah da shisha un ioh ia la ka nong.

U Jisu U Maham Ia Ki Daw Ka Pop

42“Lada iwei na kine kiba rit ki ngeit ha nga, bad mano re mano ki pynlong ia ita I khyannah ban leh pop, kan long kaba sniew haduh katta katta ia uta u briew. Kan jin da la khambha ia uta ban teh da u maw tylliat ha ka ryndang bad ban pynngam jyllop ha duriaw. **43**Lada ka kti jong me ka pynleh pop ia me, ot noh ia ka. Kan khambha ia me ban duh noh kawei ka bynta jong ka dkhot met jong me bad ban ioh ka jingim bymjukut ban ia kaba baroh ar tylli ki kti bad ban leit pat sha dujok. Hangta ka ding kam ju lip. **44**U ksaiñ uba bam ia ki briew um ju iap hangta ha dujok. Ka ding ruh kam ju lip. **45**Lada ka kjat jong me ka pynleh pop ia me, ot noh ia ka. Kan khambha ia me ban duh noh kawei ka bynta jong ka dkhot met jong me bad ban ioh ka jingim bymjukut ban ia kaba baroh ar tylli ki kjat bad ban shah bret pat sha dujok. **46**U ksaiñ uba bam ia ki briew um ju iap hangta ha dujok. Ka ding ruh kam ju lip. **47**Lada ka khmat jong me ka pynleh pop ia me, khlaw noh ia ka. Kan kham bha ia me ban don tang kawei ka khmat bad ban ioh rung shapoh ka hima U Blei ban ia kaba baroh ar tylli ki khmat bad ban shah bret pat sha dujok. **48**U ksaiñ uba bam ia ki briew um ju iap hangta ha dujok. Ka ding ruh kam ju lip. **49**“Ia uwei pa uwei baroh yn kyllan mluh da ka ding bad baroh ka jingknia yn kyllan mluh da la mluh.

50“Ka mluh ka long kaba bha. Hynrei kumno te lada ka duh noh ia ka jingmad, phim lah te ban pynlong bha pat ia ka. Kumta wat duh noh ia kata ka jinglong babha kaba phi don kum ka mluh. Bad to im ha ka jingsuk iwei bad iwei pat.”

U Jisu U Hikai Shaphang Ka Jingiaphet Tnga

10¹Hadien kata U Jisu u la mih noh nangta ban leit sha ki phang jong ka Judia bad sha shiliang ka Wah Jordan. Te u paitbah ba bun u la wan ha u, bad U Jisu u la hikai ia ki kumba u ju leh.

²Katto katne na ki Pharisi ki la wan sha U Jisu bad ki la pyrshang ban pynbakla ia u ha ka ktien. Ki la kylli ia u, “Ka long kaba dei ia u briew ban iehnoh ia la ka tnga?”

³U Jisu u la jubab, “Aiu u Moses u hukum ba phi dei ban leh?”

⁴Ki Pharisi ki la ong, “U Moses u shah ia u briew ban iehnoh ia la ka tnga da kaba thoh ia ka kot phet tnga.”

⁵Te U Jisu u la ong, “U Moses u la thoh ia kata ka hukum na ka bynta jong phi namar ba phi la kyntait ban pdiang ia ka jinghikai jong U Blei. ⁶Mynba U Blei u thaw ia ka pyrthei, ‘u la thaw ia ki shynrang bad kynthei.’ ⁷‘Dei na kata ka daw u briew un iehnoh noh ia la u kpa bad ia la ka kmie bad ban pyniasoh ialade bad la ka tnga. ⁸Bad ki arngut kin ia long kawei.’ Kumta kim long shuh ar, hynrei kawei. ⁹U Blei u la pyniasoh ia ki lang, kumta wat ai uno uno un pyniakhlad ia ki.”

¹⁰Ym slem hadien ynda haba ki synran ki la don ha iing tang bad U Jisu, ki la kylli pat ia u shaphang ka jingiaphet tnga. ¹¹U la ong, “Uno uno uba iehnoh noh ia la ka tnga bad u da shong kurim noh da kawei pat ka kynthei u leh pop pyrshah ia la ka tnga. Un long uba rem na ka pop klim. ¹²Bad ka kynthei kaba iehnoh noh ia la u tnga bad ka da shong kurim noh bad uwei pat u briew ka ruh kan long kaba rem na ka pop klim.”

U Jisu U Pdiang Sngewbha Ia Ki Khynnah

¹³Te ki briew ki la wanrah ia la ki khunrit ha U Jisu khnang ba un ioh ban buh kti halor jong ki ban kyrkhu ia ki. Hynrei ki synran jong u ki la ong ia ki ban sangeh na kaba wallam ia la ki khun sha u. ¹⁴U Jisu u la iohi ia kaei kaba la jia. Um shym la sngewbha ia la ki synran jong u kiba la khang ia ki khynnah

ban wan sha u. Kumta u la ong ia ki, “Shah ia ki khynnah rit ban wan sha nga. Wat khang ia ki, namar ka hima U Blei ka dei na ka bynta ki briew kiba long kum kine ki khynnah rit. ¹⁵Ka jingshisha ka long, phi dei ban pdiang ia ka hima U Blei kumba kine ki khynnah rit ki pdiang ei ei, lym kumta phin ymym ioh rung sha ka.” ¹⁶Hadien kata U Jisu u la shim ia kita ki khynnah ha la ki kti. U la buh ruh ia la ki kti ha ki bad u la kyrkhu ia ki.

U Riewspah U Kyntait Ban Bud Ia U Jisu

¹⁷Haba U Jisu u la khreh mih, uwei u briew te u la mareh sha u bad u la dem ha la ki khohsiew ha khmat jong u. Uta u briew u la ong, “Nonghikai Babha, Kaei nga dei ban leh ban ioh ia ka jingim ka ban ym kut shuh?”

¹⁸U Jisu u la jubab, “Balei ba me khot ia nga ba bha? Tang U Blei u long uba bha. ¹⁹Bad me tip ia ki hukum jong u: ‘Mem dei ban pyniap briew, mem dei ban klim, mem dei ban tuh, mem dei ban shukor, me dei ban burom ia la u kpa bad ia la ka kmie....’”

²⁰Uta u briew u la ong, “Ko Nonghikai, Nga la kohnguh ia ki baroh naduh ba nga dang khynnah.”

²¹U Jisu u la khmih ha uta u briew ha kata ka rukom kaba pyni ba haduh katno u sngewkhia na ka bynta jong u. U la ong ruh, “Dang don sa kawei kaba me donkam ban leh. Khie leit bad die noh ruh ia kata kaba me don. Ai noh ia ka spah sha kiba duk, bad men ioh ki spah ha bneng. Nangta wan ban bud ia nga.”

²²Uta u briew u la sngewsih haba U Jisu u la ong ia u ban ai ia ka spah jong u sha kiwei. Um shym la kwah ban leh ia kane, namar ba u la long uba riewspah. Kumta u la leit noh uba sngewsih.

²³Hangta U Jisu u la khmih ia la ki synran bad u la ong ia ki, “Kan long kaba eh haduh katta katta na ka bynta uba riewspah ban ioh leit rung sha ka hima U Blei!”

24Te ki synran ki la ia sngewlyngngoh ha kaei kaba U Jisu u la ong. Hynrei u la ong pat, “Ko khun jong nga, ka long da shisha kaba eh ban ioh leit rung sha ka hima U Blei! **25**Ka kham suk ia ka ut ban leit lyngba I thliew thyrnia ban ia u riewspah ban ioh leit rung sha ka hima U Blei!”

26Te ki synran ki la nang kham lyngngoh shuh shuh bad ki la ia kren para ma ki, “Haba kumta mano ban ioh lait im?”

27U Jisu u la peit ha ki bad ong, “Kata ka dei kaei kaei kaba ki briew kim lah ban leh, hynrei U Blei u lah. U lah ban leh kano kano ruh.”

28U Petros u la ong ia U Jisu, “Ngi la ieh lut ia kiei kiei baroh ban bud ia me!”

29U Jisu u la ong, “Nga lah ban kular ba uwei pa uwei ruh uba la ieh noh ia la ka iing, ki hynmen ki para shynrang bad kynthei, ka kmie, u kpa, ki khun, lane ka lyngkha na ka bynta jong nga bad na ka bynta ka Khubor Babha shaphang jong nga **30**un ioh pat shispah shah palat na kaba ki la iehnoh shadien. Ha kane ka pyrthei kin ioh shibun ki iing, ki hynmen ki para shynrang bad kynthei, ki kmie, ki khun bad ki lyngkha. Ha ryngkat bad kine kin ioh ruh ia ki jingpynshitom bein. Te hynrei ha ka pyrthei ka ban sa wan kin ioh ia ka bainong jong ka jingim bymjukut. **31**Kiba bun ki briew kiba ioh ia ki jaka ba donburom mynta kin ioh ia kaba poh tam ha ka por ban sa wan. Bad kita kiba ioh ia kaba poh tam mynta kin ioh ia kaba hajrong tam ha kata ka por.”

U Jisu U Kren Pat Ia La Ka Jingiap

32U Jisu lem bad kita kiba bad u ki la iadon ha ka lynti sha Jerusalem. U la long ha khmat eh jong ka kynhun. Ki synran jong u ki la ia sngewlyngngoh ia kaei ka ban sa jia, bad ki briew ruh kiba ia bud nadien jong u ruh ki la ia sngew sheptieng. Te U Jisu u la lum pat ia ki khatar ngut ki apostol bad u la ia kren tang bad ki hi. U la iathuh ia kaei ka ban sa jia ha Jerusalem.

33U la ong ruh, “Ngin ia leit kiew sha Jerusalem. Ia u Khun u Briew yn sa aiti noh ha ki lyngdoh bad ki nonghikai ka hukum kiba kham ha khmat. Kin sa ong ba ka dei ia u ban iap bad kin sa aiti noh ruh ia u ha ka kti ki nongwei, **34**ki ban sa rkhe bein bad bynthiew ruh ia u. Kin shoh ia u da ki shabuk bad kin pyniap ruh ia u Hynrei ha ka sngi kaba lai hadien ka jingiap, un sa mih pat.”

Ka Jingpan U Jakob Bad U Ioannis

35Hadien kane u Jakob bad u Ioannis, ki khun u Sebedi, ki la wan sha U Jisu bad ki la ong, “Nonghikai, ngi kwah ban pan na me ba men leh ei ei na ka bynta jong ngi.”

36U Jisu u la kylli, “Phi kwah ba ngan leh aiu na ka bynta jong phi?”

37Ki la jubab, “Shah ia ngi ban ia ioh bynta na kata ka burom kaba khraw kaba men ioh kum u syiem. Ai uwei na ngi un shong sha ka liang kamon jong me bad uwei pat sha ka liang kadiang jong me.”

38U Jisu te u la ong, “Phim shym sngewthuh ia kaei kaba phi ia pan. Phi lah ban dih na kata ka khuri kaba ngan dih? Phi lah ban shah pynbaptis da kata ka juh ka jingpynbaptis³ kaba ngan ia id lyngba?”

39Ki la jubab, “Hooi, ngi lah!”

U Jisu te u la ong ia ki, “Ka long kaba shisha ba phin dih na kata ka khuri kaba ngan sa dih. Bad ba yn pynbaptis da kata ka juh ka jingpynbaptis kaba ka dei ia nga ban ia id lyngba.

40Hynrei kam shong ha nga ban rai mano ban shong sha ka mon ne sha kadiang jong nga. U Blei u la pynkhreh ia kito ki jaka na ka bynta ia kita ia kiba un jied.”

³**10:38 Jingpynbaptis** Ka kyntien Greek ha ka jingshisha ka thew ia ka jingleh kaba pynngam lane “tep” pura ia u briew hapoh um, ka jingleh kaba da don ka jingiasnoh bad ka rai ban kylla bad ban phai khmat ruh sha u Blei, da kaba shaniah ha u ban map ia ki pop jong ki baroh.

41Haba kita kiwei pat ki shiphew ngut ki la iohsngew ia kane, ki la sngewbitar ia u Jakob bad ia u Ioannis. **42**Te U Jisu u la khot ia la ki synran. U la ong, “Ki bymdei ki Jiw ki don ia ki briew ia kiba ki khot ki nongsynshar. Phi tip ba kito ki nongsynshar ki ieit ban pyni ia la ka bor halor ki briew. Bad kita ki nongialam ba ha khmat ki ieit ruh ban pyndonkamn ia la ka iktiar jong ki halor la ki briew. **43**Hynrei kata kam dei ban long bad phi. Uno uno uba kwah ban long nongialam u dei ban long u shakri jong phi. **44**Uno uno uba kwah ban long nyngkong u dei ban shakri shuwa ia baroh na phi kum u mraw. **45**Bud ia ka nuksa jong nga: Wat u Khun u Briew um shym wan ba ki briew kin shakri ia u. U la wan ban shakri ia kiwei bad ban ai ia la ka jingim ban pynim ia kiba bun.”

U Jisu U Pynkhiah Ia Uba Matlah

46Hadien kane ki la wan sha ka nongbah Jerikho. Haba U Jisu bad la ki synran ki la leit shata, u paitbah ba bun u la don bad ki. U briew uba matlah uba kyrteng u Bartimaïos (kaba mut “u khun u Timaios”) u la shong harud ka surok. U da khrong pisa borabor. **47**U la iohsngew te ba U Jisu ba na Nasaret u iaïd nangta. Kumta u la sdang ban pyrta jam, “Jisu, u Khun u David, sngewbha iarap ia nga!”

48Bun na kita ki briew ki la kren beiñ ia uta u matlah bad ki la ong ruh ia u ban sngap jar. Hynrei u la nang kham pyrta jam, “Khun u David, sngewbha iarap ia nga!”

49Te U Jisu u la ïeng bad u la ong, “Ong ia u ban wan hangne.”

Kumta ki la khot ia uta uba matlah bad ong, “To sngewkmen mynta. To ïeng joit! U Jisu u khot ia me.” **50**Uta uba matlah kloï lan u la ïeng joit. U da ieh ia la ka jaiñkup hangta bad u la leit sha U Jisu.

51U Jisu u la kylli ia u, “Me kwah aïu ba ngan leh ia me?”
U la jubab, “Ko Nonghikai, Nga kwah ban iohi pat.”

52U Jisu u la ong, “Khie leit. La pynkhiah ia me kumba me la ngeit.” Kumne kumne uta u briew u la lah ban iohi pat. U la bud ruh ia U Jisu arsut ka lynti.

U Jisu U Rung Sha Jerusalem Kum U Syiem

11¹Haba U Jisu bad ki synran jong u ki la poi hajan ka Jerusalem. Ki la poi te sha ki shnong jong ka Bethphage bad Bethani ha u lum ki Olib. Nangta U Jisu u la phah arngut na ki synran jong u ban pynkhreh. ²U la ong ia ki, “Khie leit sha kata ka shnong kaba phi iohi. Haba phi rung hangta, phin shem ia u khun kada u bym pat shym la don ba shong mano mano halor jong u. To law ia u bad wallam ruh ia u sha nga. ³Lada mano mano ruh ki kylli ia phi balei ba phi ia shim ia u, ong ia ki, ‘U Kynrad u donkam ia u. Un sa wan rah pat shen ruh ia u.’”

⁴Kita ki synran ki la leit sha kata ka shnong. Ki la shem ia uta u khun kada ba la teh ha ka lynti bah hajan ka jingkhong jong kata ka iing, bad ki la pyllait ia u. ⁵La don ki briew kiba ieng hangta bad ki la iohi ia kane. Ki la kylli, “Kaei kane kaba phi la leh? Naba balei ba phi ia pyllait ia u khun kada?” ⁶Te kita ki synran ki la jubab kumba U Jisu u la hikai ia ki, bad kita ki briew ki la shah ia ki ban ialam noh ia uta u khun kada.

⁷Kita ki synran ki la wallam ia uta u khun kada sha U Jisu. Ki la buh jaiñ halor jong u, bad U Jisu u la shong halor jong u. ⁸Kiba bun ki briew ki la siang ia la ki jaiñkup jong ki ha ka lynti na ka bynta U Jisu. Kiwei pat ki la kdiah ia ki tnad dieng na ki lyngkha bad ki la phriang ia ki tnad dieng ha ka lynti. ⁹Katto katne na ki ki la iaid ha shuwa U Jisu. Kiwei pat ki la iaid nadien jong u. Baroh ki la ia pyrta,

“‘Iaroh ia U!’

‘To pdiang sngewbha! To U Blei un kyrkhu ia uta uba
wan ha ka kyrteing U Trai’

Salm 118:25–26

10 “U Blei un kyrkhu ia ka hima u kpa jong ngi u Dabid.
Kata ka hima ka la wan!
Iaroh ia U Blei uba ha bneng!”

11Te U Jisu ula rung sha Jerusalem bad u la leit ruh shapoh ka Templ. U la khmih ruh ha baroh kiei kiei hapoh ka jaka jong ka Templ, hynrei ka la lah miet lypa. Kumta u la leit noh sha Bethani lem bad ki khatar ngut ki apostol.

U Jisu U Kren Ba U Dieng Dumbur Un Sa Iap

12Ha ka sngi kaba bud, U Jisu u la mih noh na Bethani. Te u la thngan. **13**U la iohi ia u dieng soh dumbur uba don sla. Kumta U Jisu u la leit sha uta u dieng ban iohi la u don soh ei ei ne em ha u. Hynrei um shym la shem soh ei ei. U la don te tang ki sla, namar kam pat shym dei ka por kaba dei ban sei soh. **14**Kumta U Jisu ula ong ia uta u dieng, “Ki briew kin ym bam soh shuh pat na me.” Ki synran jong u ki la iohsngew ba u kren ia kane.

U Jisu U Leit Sha Ka Templ

15U Jisu u la leit pat sha Jerusalem bad u la rung shapoh ka phyllaw ka Templ. U la sdang ban beh noh ia ki briew kiba ia thied bad ia die hangta. U la pynkyllon ia ki miej kaba dei jong kito kiba ia peiñ sbai. U la pynkyllon ruh ia ki miej jong kito kiba ia die ia ki paro. **16**U la kyntait ruh ban shah iano iano ban rah ei ei lyngba ka jaka Templ. **17**Hadien kata U Jisu u la sdang ban hikai ia ki briew bad u la ong, “La thoh ha ka Jingthoh bakhuid, ‘Ia ka Templ jong nga yn khot ka iing jingduwai na ka bynta ki bynriew baroh.’ Hynrei phi phi la pynkylla ia ka sha ka ‘jaka rieh na ka bynta ki nongtuh.’”

18Haba ki lyngdoh bad ki nonghikai ka hukum kiba kham ha khmat ki la iohsngew ia kaei kaba U Jisu u la ong, ki la sdang ban pyrshang ban wad lynti ban pyniap noh ia u. Ki la sngew sheptieng ia u namar ba baroh ki briew ki la sngewphylla ha

ka jinghikai jong u. **19**Ha kata hi ka miet U Jisu lem bad ki synran ki la mih noh na ka nongbah.

U Jisu U Pyni Ia Ka Bor Jong Ka Jinggeit

20Ha ka step kaba bud U Jisu u la iaaid lem bad la ki synran. Ki la iohi ia uta u dieng dumbur ia uba u la kren shi sngi mynshuwa. Uta u dieng u la tyrkhong bad iap, wat ki thied ruh. **21**U Petros u la kynmaw ia uta u dieng bad u la ong ha U Jisu, “Nonghikai, khmih! Mynhynnin, me la kren ba uta u dieng un iap. Mynta u la tyrkhong bad u la iap!”

22U Jisu u la jubab, “To don ka jinggeit ha U Blei. **23**Ka jingshisha ka long, phi lah ban ong ia une u lumbah, ‘Khie, me lumbah, to hap sha duriaw.’ Bad lada phim don jingartatien ei ei ha ka jingmut jong phi bad ba phi ngeit ba kaei kaba phi ong ba kan jia, te U Blei un leh ia kata na ka bynta jong phi.

24Kumta nga iathuh ha phi ba phin pan ia kano kano kaba phi kwah ha ka jingduwai. Bad lada phi ngeit ba phi la ioh pdiang ia kita kiei kiei, te kin long ki jong phi. **25**Haba phi duwai bad ba phi da kynmaw ba phi ia bitar badno re badno shaphang kaei kaei, map shuwa ia uta u briew. Map ia ki, ba kumta U Kpa jong phi ba ha bneng un map ruh ia ki pop jong phi. **26**Hynrei la da phim map ia kiwei, U Kpa jong phi ba ha bneng ruh un ym map ia ki pop jong phi.”

Ki Nongialam Jiw Ki Artatien Ia Ka Iktiar U Jisu

27Te U Jisu bad ki synran jong u ki la leit pat sha Jerusalem. U da iaaid ha ki phyllaw ka Templ. Ki lyngdoh bad ki nonghikai ka hukum kiba kham ha khmat, bad ki nongialam Jiw kiba lah kham rangbah ki la wan sha u. **28**Ki la ong, “To iathuh ia ngi! Ka iktiar aiu ba me don ba me leh ia kine kiei kiei? Mano ba la ai ia me ia ka iktiar?”

29U Jisu u la jubab, “Ngan kylli ia phi ia kane ka jingkylli. Jubab ia ka jingkylli jong nga. Te nga ruh ngan sa iathuh da

ka iktiar jongno ba nga leh ia kine kiei kiei. ³⁰Iathuh ia nga: Haba u Ioannis u pynbaptis ia ki briew, hato ka iktiar jong u ka wan na U Blei ne hato ka wan na ki briew? Jubab ia nga.”

³¹Kine ki nongialam Jiw ki la ia kren shaphang ka jingkylli U Jisu. Ki la ia kren para ma ki, “Lada ngi jubab, Ka jingpynbaptis u Ioannis ka wan na U Blei,’ te un sa ong ia ngi ‘Te balei ba phim shym la ngeit ia u Ioannis?’ ³²Hynrei ngim lah ban ong ba ka jingpynbaptis u Ioannis ba ka dei nawei pat.” (Kine ki nongialam ki ia sheptieng ia u paitbah, namar ba u paitbah u ngeit ba u Ioannis u dei u nongiathuhlypa.)

³³Kumta kita ki nongialam ki la jubab ia U Jisu, “Ngim tip ia ka jubab.”

U Jisu u la ong, “Te nga ruh ngan ym iathuh ia phi mano ba la ai ia nga ia ka iktiar ban leh ia kine kiei kiei.”

U Blei U Phah Ia U Khun

12 ¹U Jisu u la pyndonkam ia ki jingiathuhkhana ban hikai ia ki briew. U la ong, “Uwei u briew u la thung ia ka bri soh waiñ. U la tei ia ka kynroh sawdong ka lyngkha bad u la tih ruh ia ka thliew na ka bynta ban shoh waiñ. Hadien kata u la tei ia ka iing phira. U la ai wai ruh ia ka sha ki katto katne ki nong rep bad u la mih ban leit jingleit.

²“Hadien, ka la dei ka por kheit soh waiñ. Kumta uta u briew u la phah ia u shakri sha ki nong rep ia ka ban ioh ia la ka bhah na u soh waiñ. ³Hynrei kita ki nongrep ki la kem ia uta u shakri bad ki la shoh ia u. ⁴Hadien kata uta u briew u la phah sa uwei pat u shakri sha ki nongrep. Ki la tied ia une ruh u shakri na ka khlieh, khlem da niew burom ei ei ia u. ⁵Kumta uta u briew u la phah sa uwei u shakri. Ia uta ruh kita ki nongrep ki la pyniap noh. Kita ki nongrep ki la shoh ia ki katto katne bad ki la pyniap ruh ia kiwei.

⁶“Uta u briew u la don sa tang uwei ia uba u lah ban phah sha kine ki nongrep. Uta u dei u khun jong u. U la ieit eh ia la

u khun, hynrei u la kut jingmut ban phah ia u. U la ong, ‘Ki nongrep kin burom ia u khun jong nga.’

7“Hynrei kita ki nongrep ki la kren para ma ki, ‘Une u dei u khun jong u trai brisoh, bad kane ka bri soh waiñ kan sa long ka jong u. Lada ngin pyniap noh ia u, kan sa long ka jong ngi’
8Kumta ki la shim ia uta u khun, ki la bret ia u shabar ka bri soh, bad ki la pyniap ruh ia u.

9“Haba kumta uta u trai ka brisoh waiñ un leh kumno? Un leit bad pyniap noh ia kito ki nongrep. Hadien kata un aiwai pat ia ka sha kiwei **10**Da shisha phi la pule ia kane ha ki Jingthoh Bakhuid:

‘U maw ia uba ki nongtei ki la kyntait u la kylla long u mawdong.

11 U Trai u la leh ia kane,
 bad ka long kaba phylla ia ngi.’”

Salm 118:22–23

12Haba ki nongialam Jiw ki la iohsngew ia kane, ki la tip ba ka la dei shaphang jong ki. Ki la kwah ban shem ka lynti ban kem ia U Jisu, hynrei ki la sngew sheptieng pat ia kaei kaba u paitbah u lah ban leh. Kumta ki la iehnoh ia u bad leit phai noh.

Ki Nongialam Jiw Ki Pyrshang Ban Riam Ia U Jisu

13Hadien, ki nongialam Jiw ki la phah ia ki katto katne na ki Phariasi bad katto katne ki briew na ka kynhun ba la tip kum ki nongbud u Herod sha U Jisu. Ki la kwah ban kem daw ia u ba un kren bakla. **14**Ki la leit sha U Jisu bad ki la ong, “Nonghikai, ngi tip ba me long u briew uba hok. Mem sheptieng ia kaei kaba kiwei ki pyrshang shaphang jong me. Baroh ki briew ruh ki long kumjuh ha me. Bad me hikai ia ka jingshisha shaphang ka lynti U Blei. Iathuh ia ngi, la ka dei ban siew khajna sha u Kaisar? Hato ngin siew ne ngin ym siew”

15Hynrei U Jisu u la tip ba kine ki briew ki pyrshang ban riam ia u. U la ong, “Balei ba phi ia pyrshang ban pynngat ia nga ba ngan kren bym dei? Wallam hangne ia ka sbai rupa. To ngan khmih ia ka.” **16**Ki la ai ha U Jisu ia uta u sbai bad u la kylli ia ki, “Ka dur jongno ha une u sbai? Bad ka kyrteng jongno ba la thoh ha ka.” Ki la jubab, “Ka dei ka dur bad ka kyrteng jong u Kaisar”

17Kumta U Jisu u la ong ha ki, “Ai sha u Kaisar ia kaei kaba dei ka jong u Kaisar, bad ai sha U Blei kaei kaba dei jong U Blei.” Kita ki briew te ki la dum buit ha kaei kaba U Jisu u la ong.

Ki Sadusi Ki Pyrshang ban Riam la U Jisu

18Hadien kata katto katne na ki Sadusi ki la wan sha U Jisu. (Ki Sadusi ki ngeit ba yn ym don ban mih pat na kiba iap). Ki la kylli jingkylli ia u: **19**“Ko Nonghikai, u Moses u thoh ba lada u briew u iap noh bad um shym la don khun, u para jong u, u dei ban shongkurim ia kata ka briew. Te kumta kin ioh ia ki khun na ka bynta uta uba la iap. **20**La don te hynñiew ngut shipara. Uba nyngkong u la shong kurim bad u la iap. Um shym la don khun. **21**Kumta uba ar u la shong kurim ia kata ka briew. Hynrei ma u ruh u iap noh khlem pat don khun. Kane ka juh ka la jia bad uba lai. **22**Baroh hynñiew ngut shi para ki la shong kurim ia ka bad ki la iap noh. Uwei ruh na ki kim shym la ioh khun na ka. Bad ma ka ruh khadduh eh ka la iap. **23**Hynrei baroh hynñiew ngut ki la shongkurim ia ka. Kumta ha ka por ba ki briew kin mih pat na jingiap, ka tnga jongno te kan long?”

24U Jisu u la jubab, “Kumno ba phi ia bakla katta katta? Kane ka dei namar ba phim ia tip aiu ka Jingthoh Bakhuid ka kren. Bad phim tip ei ei ruh em shaphang ka bor U Blei. **25**Haba ki briew ki mih pat na ka jingiap, kan ym don shuh ka jingiashongkurim. Ki briew kin ym shongkurim shuh. Baroh kin ia long kum ki angel. **26**Da shisha phi la ia pule kumno U Blei u ong shaphang ki briew kiba mih pat na kiba iap. Ha ka

kitab ba u Moses u la thoh shaphang ka lawbniaap kaba ing, ka ong ba U Blei u la ong kumne ia u Moses: ‘Nga long U Blei jong u Abraham, U Blei jong u Isaak, bad U Blei jong u Jakob.’
27Kumta kim shym long sah kiba iap, namar ba u long U Blei tang jong kiba im. Ma phi ki Sadusi phi ia bakla!”

Kano Na Ki Hukum Kaba Kongsan Tam?

28Uwei na ki nonghikai u la wan sha U Jisu. U la iohsngew ba U Jisu u iasaid nia bad ki Sadusi bad ki Pharisi. U la iohi ba U Jisu u la ai ka jubab kaba dei ia ki jingkylli jong ki. Kumta u la kylli ia u, “Kano na ki hukum kaba kongsan tam?”

29U Jisu u la jubab, “Ka hukum kaba kongsan tam ka dei kane: ‘Sngew! Phi u paitbah Israel, U Trai U Blei jong ngi u long tang ma u U Trai. **30**Phin ieit ia U Trai U Blei jong phi da ka dohnud baroh, ka mynsiem baroh, ka jingmut baroh, bad da ka bor baroh.’ **31**Ka hukum kaba ar kaba kongsan tam ka dei kane: ‘Ieit ia la u para marjan kumjuh kumba phi ieit ialade.’ Kine ki ar ki long kiba kongsan tam.”

32Uta u briew u la jubab, “Kata ka long ka jubab kaba dei, ko Nonghikai. Me kren ia kaba dei haba me ong ba U Blei u long tang ma u U Trai bad ba ym don shuh uwei pat U Blei. **33**Bad ba ka dei ban ieit ia U Blei da ka dohnud baroh, da ka jingmut baroh, bad da ka bor baroh. Bad ban ieit ia kiwei kumjuh kumba ieit ialade. Kine ki hukum ki long kiba kham kongsan ban ia baroh ki mrad bad ki jingkn̄ia ba ngi ai sha U Blei.”

34U Jisu u la iohi ba uta u briew u la jubab stad ia u. Kumta u la ong ia u, “Me long kham jan sha ka hima U Blei.” Bad naduh kata ka por, ym don shuh mano mano ba shlur ban kylli jingkylli ia U Jisu.

Hato U Mesaiah U Khun U Dabid Ne U Trai?

35Katba U dang hikai ha ka Templ. U Jisu u la kylli, “Balei ba ki nonghikai jong ka hukum ki ong ba u Mesaiah u dei u khun

jong u Dabid? **36**Bad da ka jingiarap u Mynsiem Bakhuid, U Dabid da lade hi u ong,

‘U Trai u ong ia U Trai jong nga:
Shong bad nga ha ka liang kamon jong nga,
Bad ngan buh ia ki nongshun jong me hapoh ka
jingsynshar jong me.’

Salm 110:1

37U Dabid da lade hi u khot ia u Mesaiah ‘U Trai.’ Kumno ka lah ban long ba u Mesaiah un long u khun u Dabid?” Kiba bun ki briew ki la shahshkor ia U Jisu bad ka la pynsngewbha ia ki shikatdei eh.

U Jisu U Kynthoh Ia Ki Nonghikai Ka Hukum

38Te U Jisu u la bteng ban hikai. U la ong, To sumar na ki nonghikai ka hukum. Ki sngewtynnad ban ia id kylleng kylleng ba la kup ha ki jaiñ kiba I shongkhia. Bad ki ieit ruh ba ki briew kin pynpaw ia ka jingñiew burom ia ki ha ki jaka iew. **39**Ki ieit ban shong ha ki jaka ba kongsan ha ki synagog bad ha ki jaka ba kongsan ha ki iing khawai. **40**Hynrei ki shukor noh ia ki riew kynthei bad ki shim noh ruh na ki ia ki iing jong ki. Hadien kata ki pyrshang ban leh riewbha ialade da kaba duwai ia ki jingduwai kiba jrong. U Blei un pynshitom jur ia ki.”

Ka Jingai Bashisha

41U Jisu u la shong hajan ka synduk lum jingainguh jong ka Templ bad u la khmih katba ki briew ki thep ia la ki pisa hangta. Kiba riewspah ki la noh shibun ka spah. **42**Te ka riew kynthei kaba duk ka la wan bad ka la noh ar tylli ki sbai tama kiba rit, ka dor jong ki kan long kham duna ia ka shi pisa.

43U Jisu u la khot ia la ki synran bad u la ong, “Kane ka riew kynthei kaba duk ka la noh ar tylli ki pisa khutia. Hynrei ka jingshisha ka long, ka la ai kham bun ban ia kito kiba

riewspah. **44**Ki te ki don kyrhai, bad ki ai tang ia kata kaba kim donkam shuh. Kane ka kynthei ka long kaba duk, hynrei ka la ai lut ia kaba ka don. Ka dei ka pisa kaba ka donkam ban don khnang ban im.”

U Jisu U Maham Shaphang Ka Por Ka Ban Sa Wan

13¹Katba U Jisu u dang mih na ka Templ, uwei na ki synran u la ong ha u, “Nonghikai, khmih kaba katno ka jingkhraw kine ki maw! Kaba katno ruh kaba itynnad ka jingtei!”

²U Jisu u la ong, “Phi iohi ia kine ki jingtei kiba khraw? Yn sa pynjot ia ki. Ia u maw baroh yn sa pynhap sha madan. Yn ym ieh uwei ruh u maw halor uwei pat.”

³Kham hadien, U Jisu u la shong ha u Lum ki Olib. U la don tang bad u Petros, u Jakob, u Ioannis, bad u Andriw. Baroh na ki ki lah ban iohi ia ka Templ, bad ki la ong ia U Jisu, ⁴“Iathuh ia ngi lano ba kine kiei kiei kin jia. Kaei kata ka ban pyni shynna ia ngi ba ka la dei ka por ia ki ba kan jia?”

⁵U Jisu u la ong ia ki, “To sumar! Wat shah iano iano ban shukor ia phi. ⁶Shibun kin wan bad kin pyndonkam ia ka kyrteng jong nga. Kin ia ong ruh, ‘Nga dei u Mesaiah,’ bad kin ia shukor noh ruh ia kiba bun. ⁷Phin iohsngew shaphang ki thma ba la ialeh. Bad phin iohsngew ia ki khana shaphang ki wei pat ki thma ki ba la sdang. Hynrei wat sheptieng. Kine kiei kiei ki dei ia ka ban jia ha shuwa ba ka bakut kan wan. ⁸Ki jaid bynriew kin ialeh ia kiwei pat ki jaid bynriew. Ki hima ia ki hima. Kan don ka por ha kaba yn ym don bam na ka bynta ki briew ban bam. Bad kin don ki jingkhah jumai ha ki jaka kiba pher. Kine ki long tang ka jingsdang jong ki jingjynjar, kum ka jingsuh khun nyngkong jong ka kynthei ka ban sa kha khun.

⁹“Phi dei ban phikir bha! Kin don ki briew ki ban kem ia phi bad ialam ia phi sha ki nongbishar namar ba phi long ki synran jong nga. Kin sympat ia phi ha ki synagog jong ki. Yn pynbor ia phi ban ieng ha khmat ki syiem bad ki nongbishar.

To iathuh ia ki shaphang jong nga. **10**Ha shuwa ba ka bakut kan wan, ia ka Khubor Babha yn iathuh sha ki bynriew baroh. **11**Wat haba la kem ia phi bad pynieng ia phi ha ka jingbishar, wat khuslai ia kaei ba phin ong. Kren ia kata baroh kaba U Blei un pynsngew ha phi ha kata ka por. Da shisha yn ym dei ma phi ki ban kren. Un dei u Mynsiem Bakhuid keiñ.

12“Ki para kin phai pyrshah ia la ki para bad kin ai noh ia ki ia ka ban pyniap. Ki kpa kin aiti noh ia la ki khun ia ka ban pyniap. Ki khun kin ialeh pyrshah ia ki kmie ki kpa bad kin pyniap noh ruh ia ki. **13**Baroh ki briew kin isih ia phi namar ba phi bud ia nga. Hynrei kita kiba iaineh haduh kaba kut kin ioh lait im.

14“Phin iohi ‘ia kaei kaei kaba shyrkhei kaba long ka daw ka jingpynjot.’ Phin iohi ia kane ba ka da ieng ha ka jaka ha kaba kam dei ban don.” (Nongpule, Nga shaniah skhem ba phi sngewthuh ka mut aiu kane.) “Uwei pa uwei ha Judia ha kata ka por u dei ban phet sha ki lumbah. **15**Ki dei ban phet khlem da pyntud bad ban ym sangeh namar kano kano ruh. Lada uno uno u don ha tnum ka iing jong ki, kim dei ban hiar ban shim ei ei na ka iing. **16**Lada uno uno u don ha ka lyngkha, kim dei ban leit phai pat ban shim ia la ka jaiñkup.

17“Lyngba kata ka por kan long kaba eh ia ki kynthei kiba punkhun lane kiba don ia ki khun rit. **18**Duwai ba kine kiei kiei kin ym jia ha ka por tlang, **19**namar ba kito ki sngi kin long kiba dap da ka jingjynjar. Kin don shibun ki jingeh ki bym pat la ju jia wat naduh ba sdang ka pyrthei. Bad kaba kum kata kaba sniew kan ym jia pat shuh sa shisien. **20**Hynrei U Trai u la rai ban pynlyngkot ia kita ki por ba shyrkhei. Lada ym shym la pynlyngkot, yn ym don ki ban ioh lait im. Hynrei U Trai un pynlyngkot ia ka por ban iarap ia ki briew kiba kyrpang ia kiba u la jied.

21“Yn don ki ban ong ia phi ha kata ka por, ‘Hakhmih, hangtai u don u Mesaiah!’ Lane uwei u lah ban ong, ‘Utai hangtai!’ Hynrei phi wat ngeit ia ki. **22**Ki mesaiah bad ki nongiathulypa

ba shukor kin wan bad kin leh ia ki kambah bad ia ki jingphylla, ki da pyrshang ruh ban shukor ia ki briew kiba U Blei u la jied, lada kata ka long kaba lah. ²³Kumta to sumar. Mynta ba nga la maham ia phi shaphang kane baroh ha shuwa ba kan jia.

Haba U Jisu, U Khun u Briew, Un Wan Pat

²⁴“Lyngba ki sngi hadien kata ka por ka jingjynjar,

‘Ia ka sngi yn pynkylla dum,
Bad u bnai un ym ai ia la ka jingshai.

²⁵ Ki khlur kin hap na sahit bneng,
bad baroh kaba ha ka sahit bneng kan kylla.’

²⁶“Hangta kin iohi ia u Khun u Briew ba u da wan ha ki lyoh lem bad ka bor bad burom ba khraw. ²⁷Un phah ia ki angel sha sawdong ka pyrthei. Kin lum ia kiba la jied jong u na kylleng ka pyrthei baroh.

²⁸“U dieng dumbur u hikai ia ngi ia ka jingsneng: Haba ki tnad jong u ki long jyrngam bad plung bha, bad ba ki sla ba thymmai ki sdang shylluit, te ngi tip ba ka lyiur ka la jan. ²⁹Ha ka juh ka rukom, haba phi iohi ba kine baroh ki jia, phin tip ba ka por⁴ ka la long hajan, ka la long mynta. ³⁰Nga pynthikna ia phi ba kine kiei kiei baroh kin jia katba katto katne na u paitbah u ba don ha kane ka por un dang sah. ³¹Ka pyrthei baroh kawei, ka khyndew bad ka bneng, kin duh noh, hynrei ki ktien jong nga kin iaisah bymjukut.

³²“Ym don ba tip lano kata ka sngi ne ka por kan long. U Khun bad ki angel ha bneng kim tip lano kata ka sngi ne ka por kan long. Tang U Kpa uba tip. ³³To sumar! Long kiba la khreh lypa ha kano ma kano ka por. Naba phim tip lano kata ka por kan long.

⁴**13:29 Ka por Kata** ka por kaba u Jisu u iai kren ha kaba kaei kaei kaba kongsan kan wan jia. Peit Lukas 21:31, ha kaba u Jisu u ong ba kane ka dei ka por ba ka Hima u Blei kan wan.

34“Ka long kum u briew uba leit jingleit bad u ieh ia la ka iing ha ka jingsumar ki shakri jong u. U ai ha uwei pa uwei ia ka kamram kaba kyrpang ban leh. U ong ia la ki shakri kiba ap phira ia ka khyrdop ban long kiba phikir bad kiba la khreh. **35**Phi dei ban long borabor kiba la khreh. Naba phim tip lano u trai jong ka iing un wan pat. U lah ban wan ha ka por janmiet, lane ha shiteng synña, lane dang step phyrngap, lane haba ka sngi ka la mih. **36**Lada phi long borabor kiba la khreh, un ym shem ia phi ba phi dang thiah, wat la u wan kham kloia na kaba la khmih lynti. **37**Nga ong ha phi ia kane, bad nga ong ruh sha iwei pa iwei: ‘Long kiba la khreh!’”

Ki Nongialam Jiw Ki Thmu Ban Pyniap Ia U Jisu

14 ¹Ka la long mynta sa tang ar sngi shuwa ka Niam ka jinglait bad Ka jingkhawai u Kpu ba khlem thiat.⁵ Ki lyngdoh bad ki nonghikai ka hukum kiba kham ha khmat ki la pyrshang ban shem ia ki lad ki lynti ban kem ia U Jisu khlem da don ba iohi da u paitbah. Khnang ba kin lah ban pyniap noh ia u. ²Ki la ong, “Ngim lah ban kem ia U Jisu hapdeng ka jingkhawai niam. Ngim kwah ba u paitbah un bitar bad ban long ka jingkhawin.”

Ka Kynthei Ka Leh Ia Kaba Kyrpang

3U Jisu u la don ha Bethani ha ka iing jong u Simon uba pang ñiangthohlieh. Katba u dang bam hangta, kawei ka kynthei ka la wan sha u. Ka la don ka synduk alabaster ba la pyndap

⁵**14:1 Ka jingkhawai Niam u Kpu ba khlem thiat** Ka taiew kaba donkam tam eh bad kaba khuid na ka bynta ki Israel bad kiba hiar pateng na ki. Ha ka por jong ka Testament Kaba Rim ka sdang hadien ka Niam Ka jinglait, hynrei ha ka Testament Kaba Thymmai ki ar tylli ki jingkhawai niam ki kylla long noh tang kawei. Ban pynkhreh na ka bynta jong ka, ki Israel ki ju bret noh ia baroh u thiat bad ki ju bam tang u kpu ba khlem thiat haduh hynñiew sngi.”

da ka jingiwbih ba la shna na u jingthung ba iwbi. Ka la plied ia u bilor buh jingiwbih bad ka la theh ha ka khlieh U Jisu.

⁴La don te na ki synran kiba la iohi ia kane. Ki la sngewthud bad ki la ia khñium para ma ki. Ki la ong, “Balei ban pynlehnohei ia ka jingiwbih? ⁵Ka dor te ka la long kat shi snem ka bainong trei. Lah ban die ia ka bad ia ka pisa ban ai sha kiba duk.” Bad ki la ong ia kata ka briew ba ka la long ka jingleh ka bymdei.

⁶U Jisu te u la ong, “To ieh ia ka marwei. Balei ba phi ia pynjnjar sat ia ka? Ka la leh ia kaei kaei kaba bha na ka bynta jong nga. ⁷Ki baduk ki ia don bad phi man ka por bad phi lah ban iarap ia ki ha kano kano ka por ba phi sngewkwah. Hynrei phin ym ioh ia nga man ka por. ⁸Kane ka briew ka la leh tang ia kata kaba ka lah ban leh na ka bynta jong nga. ⁹Ia ka Khubor Babha yn ialap sha ka pyrthei baroh kawei. Bad nga iathuh shai ia phi ba shano shano ba ia ka Khubor Babha la ialap, ia kaei ba kane ka kynthei ka la leh yn iathuh, bad ki briew kin iai kynmaw ia ka.”

U Judas U Mynjur Ban Irap Ia Ki Nongshun U Jisu

¹⁰Hadien kata u Judas Iskariot, uwei na ki khatar ki apostol, u la leit ban ia kren bad ki lyngdoh ba kham ha khmat shaphang kumno ban ioh aiti ia U Jisu sha ki. ¹¹Te ki la sngewkmen shaphang kane, bad ki la kular ban siew ia u. Kumta u la ap ia ka por kaba biang ban ioh aiti noh ia U Jisu sha ki.

Ka Jingbam Ka Niam Ka Jinglait

¹²Ka la dei ka sngi ba nyngkong jong ka Jingkhawai Niam u Kpu ba khlem thiat – ka sngi ha kaba ia ki khun langbrot la ju pyniap na ka bynta ka Niam ka Jinglait. Ki synran U Jisu ki la wan sha u bad ki la ong, “Ngin leit ban pynkhreh na ka bynta jong me ban bam ia ka niam ka Jinglait. Hangno me kwah ia ngi ban ia bam?”

13U Jisu u la phah ia ki ar ngut na ki synran jong u sha ka nongbah. U la ong ia ki, “leit sha ka nongbah. Phin shem ia u briew uba kit um. Un sa wan sha phi. Bud ia u. **14**Un sa rung shapoh ka iing. Iathuh ia u trai jong ka iing, “U Nonghikai u phah kylli ba phin pyni ia ngi ka kamra ha kaba ma u bad ki synran jong u kin ia bam ia ka Niam ka Jinglait.’ **15**Uta u trai un sa pyni ia ka kamra kaba heh ha ka kamra kaba haneng ba la pynkhreh na ka bynta jong ngi. Pynkhreh ka bam na ka bynta jong ngi hangta.”

16Kumta ki synran ki la mih ban leit sha kata ka nongbah. Baroh ka la jia kumba U Jisu u la lah ong. Kumta kita ki synran ki la pynkhreh ia ka jingkhawai ka Niam ka jinglait.

17Ha kaba janmiet U Jisu u la leit sha kata ka iing lem bad ki khatar ngut ki apostol. **18**Katba baroh ki dang shong ha ka miej bam, u la ong, “Ngeit ia nga haba nga ong ba uwei na phi un sa aiti noh ia nga ha ka kti ki nongshun jong nga uwei napdeng jong phi uba iabam lang bad nga mynta.”

19Te ki synran ki la sngewsih ban iohsngew ia kane. Baroh na ki ki la iathuh ia U Jisu, “Da shisha ym dei ma nga!”

20U Jisu u la jubab, “U dei uwei na ki khatar uta uba wieh ia la u kpu ha kajuh ka pliang bad nga. **21**U Khun u Briew un shah jynjar kumba ka Jingthoh Bakhuid ka ong ba kan jia ia u. Hynrei kan long kaba sniew na ka bynta uta uba aiti noh ia u Khun u Briew ia ka ban shah pyniap. Kan jin da la khambha ba ym shym la kha ia u.”

Ka Jingkhawai U Trai

22Katba ki dang ia bam, U Jisu u la shim ia u kpu bad u la ainguh ia U Blei. U la kdiah ia u lyngkhot, u la ai ruh sha ki synran jong u bad ong, “To shim bad to bam ia une u kpu. U long ka met jong nga.”

23Hadien kata u la shim ia ka khuri, u la ainguh ia U Blei, bad u la ai ia ka sha ki. Te baroh ki la dih na kata ka khuri.

24Nangta u la ong, “Kane ka waiñ ka long ka snam jong nga, ia ka ban sa theh noh na ka bynta kiba bun ban sdang ia ka jingiakut ba thymmai na U Blei sha la ki briew. **25**Nga kwah ia phi ba phin tip, ba ngan ym dih shuh ia kane ka waiñ haduh kata ka sngi haba ngan dih pat ia ka ha ka hima U Blei bad kata ka waiñ kan dei kaba thymmai.”

26Ki baroh ki la ia rwai ia ka jingrwai bad hadien kata ki mih noh ia ka ban leit sha u Lum ki Olib.

U Jisu U iathuh Ba Ki Nongbud Jong U Kin Sa leh Ia U

27Hadien kata U Jisu u iathuh ia ki synran, “Phi baroh phin ym lah ban pynneh ia la ka jingngeit. Ka Jingthoh ka ong,

‘Ngan pyniap ia u nongsharai,
bad ki langbrot kin phet sakma.’

Zechariah 13:7

28Hynrei hadien ba la pyniap, Ngan sa mihpat na ka jingiap. Te ngan sa leit sha Galilaia. Ngan don hangta ha shuwa ba phin poi.”

29Te u Petros u la ong, “Baroh ki lah ban duh noh ia ka jingngeit. Hynrei ka jingngeit jong nga kan ym khih.”

30U Jisu u la jubab, “Ka jingshisha ka long, ba mynta ka miet men sa ong ba mem ithuh ia nga. Men sa ong ia kata lai sien ha shuwa ba u syiar un kynih arsien.”

31Hynrei u Petros u la kren pyrshah jur ia kata, “Da lei lei ngan ym ong ba ngam ithuh ia me! Ngan iap ruh wat bad me!” Bad baroh kiwei pat ki la ia ong lang ia ka juh.

U Jisu U Duwai Marwei

32U Jisu bad la ki synran ki la leit sha ka jaka ba la khot Getsemane. U la ong ia ki, “To shong hangne katba nga duwai.”

33Hynrei u la ong ia u Petros, u Jakob, bad ia u Ioannis ban wan lang bad u. U la sdang ia ka ban lynga bad ban jynjar, **34**bad u la

ong ia ki, “Ka dohnud jong nga ka khia palat da ka jingsngewsih, Nga sngew kum ban sa iap. Shong hangne bad to ap ruh.”

³⁵U Jisu u la leit kham jngai khyndiat na ki, u la dem ha ka khyndew, bad u la duwai. U la pan ba, lada ka long, un ym ia kynduh ia kane ka por jong ka jingshah jynjar. ³⁶U la ong, “Abba,⁶ Ko Pa! Me lah ban leh ia kiei kiei baroh. Wat ai ba ngan dih na kane ka khuri.⁷ Hynrei leh ia kata kaba me kwah, ym ia kaba nga kwah.”

³⁷Hadien kane u la leit phai sha la ki synran bad u la shem ia ki ba ki iohthiah. U la ong ia u Petros, “Simon, balei ba me iohthiah? Phim lah ban shong bad nga tang shikynta ruh? ³⁸To sharai bad to duwai ban ioh bor pyrshah ia ka jingpynshoi. Ka mynsiem ka kwah ban leh ia kaba dei, hynrei ka met pat ka tlot.”

³⁹Pat sa shisien U Jisu u la leit bad duwai ia ka juh. ⁴⁰U la leit phai pat sha la ki synran bad shem ia ki ba ki dang iohthiah. Kim shym la lah ban ap wat tang shipor. Kim shym la tip shuh ruh kumno kin phai ktien ia u.

⁴¹Hadien ba U Jisu u la duwai ka sien kaba lai, u la leit phai sha la ki synran. U la ong ia ki, “Hato phi dang ia thiah bad shong jahthait? Ka la biang! Ka por ka la jia ba ia u Khun u Briew yn aiti noh sha ka bor jong ki briew kiba pop. ⁴²Jeng joit! Ngi la dei ban leit. Mynta u la wan u briew uba la aiti ia nga sha ki.”

La Kem Ia U Jisu

⁴³Katba U Jisu u dang ia kren, u Judas, uwei na ki khatar ki apostol, u la wan hangta. U la don lem bad u paitbah ba bun,

⁶14:36 **Abba** Ha ka Aramaic, ka kyntien kaba iajan bha bad ka ktien Hebru, ba la ju pyndonkam da ki khyannah Jiw kum ka jingkhoh ieit ia la ki kpa.

⁷14:36 **Ka Khuri** Ka dak jong ka jingshah jynjar. U Jisu u pyndonkam ia ka jingmut jong ka jingdih na ka khuri ban kdew ba u pdiang ia ka jingshahshitom kaba un sa ia shem shen shen ha ka jingjia kaba triem.

ki da rah ia ki waitlam bad ki dieng tangon. La phah ia ki da ki lyngdoh bad ki nonghikai ka hukum kiba kham ha khmat, bad ki nongialam Jiw kiba la kham rangbah.

44U Judas u la suhbuit ban pyni dak uno u dei U Jisu. U la ong, “Uta ia uba ngan doh u dei U Jisu. To kem ia u bad pahara ia u katba phi ialam noh ia u.” **45**Kumta u Judas u la leit sha U Jisu bad u la ong, “Nonghikai!” Hadien kata u la doh ia u. **46**Kita ki briew ki la bat bad kem ia U Jisu. **47**Uwei na kita ki synran uba la ñeng hajan U Jisu u la shim ia la ka waitlam bad sei ia ka na ka sop. U la talaiñ ia ka sha u shakri jong u rangbah lyngdoh bad mait ruh ia ka shkor jong u.

48Te U Jisu u la ong, “Balei phi wan ban kem ia nga ryngkat bad ki waitlam bad ki dieng tangon la kumba nga dei u nongkam bymman? **49**Man ka sngi nga la don lem bad phi nga da hikai ha ki phyllaw ka Templ. Phim shym la kem ia nga hangta. Hynrei kine kiei kiei ki jia ban pyni ia ka jingmut ba pura shaphang kaei kaba ka Jingthoh Bakhuid ka la dep kren lypa.” **50**Hadien kane baroh na ki synran U Jisu ki la iehnoh ia u bad ki la phet noh.

51Uwei na kita kiba bud ia U Jisu u dei u khynnah samla uba phong tang da ka jaiñ linen. Haba ki briew ki la pyrshang ban bat ia u, **52**u la ieh noh ia la ka jaiñ ha ka kti jong ki bad u la mareh lyngkhuid.

U Jisu Ha Khmat Ki Nongialam Jiw

53Kita kiba la kem ia U Jisu ki la ialam ia u sha ka ñing u rangbah lyngdoh. Baroh ki lyngdoh kiba kham ha khmat, ki nongialam Jiw kiba la kham rangbah, bad ki nonghikai jong ka hukum ki la ialum lang hangta. **54**U Petros u la bud ia U Jisu hynrei u la ñeng kham na jngai. U la bud ia u sha ka phyllaw ka ñing u rangbah lyngdoh. U la leit shapoh ka phyllaw bad u la shong lang bad ki nongap pahara, u da pynsyaid ia lade hajan ka ding.

55Ki lyngdoh ba kham ha khmat bad ka dorbar baroh kawei ki la pyrshang ban wad ka daw hangno ba U Jisu u la leh bakla khnang ba kin ioh ban pyniap noh ia u. Hynrei ka dorbar kam shym la shem kano kano ka jingpynshisha kaba ki lah ban rai pyniap ia U Jisu. **56**Kiba bun ki briew ki la wan bad ki la kren ia ka jinglamler pyrshah ia U Jisu. Kawei ruh na ki kam shym la i Amir.

57Te la don kiba la ieng bad ki la pynbun shuh ia ki jinglamler pyrshah ia U Jisu. Ki la ong, **58**“Ngi la iohsngew ba une u briew u ong, “Ngan pynjot ia kane ka Templ ba la tei da ki kti ki briew. Bad lai sngi hadien, Ngan tei pat da kawei ka Templ bym shym la thaw da ki kti briew.” **59**Hynrei kata kaba ki la ong ruh kam shym la i Amir.

60Te u rangbah lyngdoh u la ieng joit ha khmat baroh bad u la ong ia U Jisu, “Kine ki briew ki la kren pyrshah ia me. Me don ei ei ban ong pyrshah ia ka jingmudui jong ki? Hato ki kren ia kaba shisha?” **61**Hynrei U Jisu um shym la jubab ia u.

U rangbah lyngdoh u la kylli ia kawei pat ka jingkylli: Me long u Mesaiah, u Khun jong U Blei?”

62U Jisu u la jubab, “Hooïd, Nga long u Khun jong U Blei. Bad hadien phin sa iohi ia u Khun u Briew ba u da shong ha ka kti kamon U Blei Badonbor baroh. Bad phin sa iohi ia u Khun u Briew ba u wan ha ki lyoh ka bneng.”

63Haba u rangbah lyngdoh u la iohsngew ia kane, u la tar ia la ki jaiñkup ha ka jingbitar. U la ong, “Ngim donkam sakhi shuh! **64**Phi la iohsngew ia kane ka jingkren ibeiñ ia U Blei. Phi ia pyrkhath kumno?”

Baroh ki la iamynjur ba U Jisu u long uba la rem bad ba ka dei ban pyniap ia u. **65**Katto katne na kita ki briew hangta ki la bynthiew ia u. Ki la tap ia ka khmat jong u bad da la ki kti ki la shoh ia u. Ki la ong, “Me long u nongiathuhlypa to iathuh ia ngi mano ba la shoh ia me!” Te ki nongap pahara ki la ialam noh ia U Jisu bad ki la sympat ia u.

U Petros U Sheptieng Ban Ong Ba U Ithuh Ia U Jisu

66Katba u Petros u dang don ha ka phyllaw, ka shakri kynthei jong u rangbah lyngdoh ka la wan hangta. **67**Ka la iohi ia u ba u dang pynsyaid ialade harud ding. Ka la khmih bniah bha ia u bad ka la ong, “Me la ju don bad U Jisu, uba na Nasaret.”

68Hynrei u Petros u la ong ba kam long kaba shisha. “Ngam sngewthuh satia,” u la ong. “Ngam tip ruh ia kaei ba pha kren!” Hadien kata u la mihnoh bad leit sha khmat kata ka phyllaw, te u syiar u la kynih.

69Haba kata ka shakri kynthei kala iohi ia u hangta, ka la sdang ban iathuh ha ki briew kiba ñeng sawdong hangta, “Une u briew u long uwei na ki.” **70**Pat sa shisien u Petros u la ong ba kam long kaba shisha.

Khyndiat por hadien kata, ki briew kiba ñeng hangta ki la ong, “Ngi tip ba me long uwei na ki, namar ba me long u nong Galilaia.”

71Te u Petros u la sdang ban tim. U la ong, “Nga smai ha U Blei, ngam ithuh ia une u briew ia uba phi ia kren!”

72Kumta kumta hi hadien ba u Petros u la lah ong ia kane, u syiar u la kynih ka sien kaba ar. Hangta u la kynmaw ia kaei kaba la ong da U Jisu ia u: “Shuwa ba u syiar un kynih arsien, men sa ong lai sien ba mem ithuh ia nga.” Te hangta u Petros u la sdang ban iam da ka jingsngewsih.

U Pilat U La Kylli Jingkylli Ia U Jisu

15¹Dang step bha, ki lyngdoh kiba kham ha khmat, ki nongialam ki Jiw kiba la kham rangbah, ki nonghikai ka hukum, bad baroh kawei ka dorbar bah ki la rai kumno kin leh ia U Jisu. Ki la teh ia u, ialam ruh ia u, bad ki la aiti ia u sha u Pilat uba long u Lat.

2Te u Pilat u la kylli ia U Jisu, “Me long u syiem ki Jiw?”
U Jisu u la jubab, “Hooïd, kata ka long kaba dei.”

3Kita ki lyngdoh kiba kham ha khmat ki la mudui shibun

kiei kiei pyrshah ia U Jisu. ⁴Kumta u Pilat u la kylli ia kawei pat ka jingkylli ia U Jisu. U la ong, “Me iohi ba ki briew ki ia mudui ia me shibun kiei kiei. Balei ba mem jubab?”

⁵Hynrei U Jisu um shym la jubab, bad kane ka la pynlyngngoh shisha ia u Pilat.

U Pilat U Pyrshang Ban Pyllait Ia U Jisu Hynrei Um shym La lah

⁶Man ka snem ha ka por ka Niam ka Jinglait u Lat u ju pyllait ia uwei na ki nongsah byndi uno uno uba ki paitbah ki ia mon. ⁷La don uwei u briew ha ka iing byndi ha kata ka por uba kyrteng u Barabbas. Ia u lem bad kita ki nongialeh pyrshah be-aiñ la set ha ka iing byndi namar kata ka kam pyniap briew ha ka por jong ka jingkhwin.

⁸U paitbah u la wan sha u Pilat bad ki la pan na u ban pyllait ia uwei u nongsah byndi kumba u ju leh. ⁹U Pilat u la kylli ia ki, “Phi ia kwah ba ngan pyllait noh ia u syiem ki Jiw?” ¹⁰U Pilat u la lah tip ba ki lyngdoh kiba kham ha khmat ki la aiti ia U Jisu sha u namar ka jingsngew pihuiñ. ¹¹Hynrei kita ki lyngdoh ki la pynkohnguh ia u paitbah ban pan na u Pilat ban pyllait noh ia u Barabbas, ym ia U Jisu.

¹²U Pilat u la kylli pat ia u paitbah, “Ngan leh kumno ia une u briew ia uba la khot u syiem ki Jiw?”

¹³Uta u paitbah u la pyrta, “Pyniap ia u da kaba sahnarphna!”

¹⁴U Pilat u la kylli, “Balei? Kaei kaba bakla kaba u la leh?”

Hynrei u paitbah u la nang pyrta kham jam, Pyniap ia u da kaba sahnarphna!”

¹⁵U Pilat ba u da kwah ban pynsngewbha ia u paitbah, kumta u la pyllait ia u Barabbas. Bad u la bthah ia ki shipai ban sympat ia U Jisu da ki shabuk. Hadien kata u la aiti noh ia u sha ki shipai ia ka ban sahnarphna.

¹⁶Te ki shipai u Pilat ki la ialam ia U Jisu sha kata ka jaka jong u Lat (ba la khot ka iing jaiñ u Rangbah Shipai ki Rom). Ki

la khot lang ia kiwei pat ki para shipai. **17**Ki la pynkup ia U Jisu da ka jaiñ rong saw jngem, ki la thaw ruh ia u ka pansngiat na ki dieng shiah, bad ki la buh ha ka khlieh jong u. **18**Hadien kata ki la sdang ban pyrta, “Ngi pdiang sngewbha ia me, u syiem ki Jiwi!” **19**Ki la iai tied ruh ia u da u dieng na ka khlieh. Nangta ki la dem ha la ki khohsiew bad leh mynleh ban burom ia u kum ia u syiem. **20**Hadien ba ki la dep ban leh biria ia u, ki law noh ia kata ka jaiñ rong saw jngem bad ki pynkup pat ia u da ki jaiñ jong u hi. Nangta ki ialam ia u shabar ka iing syiem ia ka ban sahnarphna ia u.

La Sahnar Ia U Jisu Ha Ka Diengphna

21La don te u briew uba na Kyrini uba kyrteng u Simon u dang rung sha ka nongbah na ki jaka bri. U la long u kpa jong u Aleksander bad u Ruphos. Ki shipai te ki la pynbor ia u ban bah ia ka diengphna U Jisu. **22**Ki la ialam ia U Jisu sha ka jaka ba la khot Golgotha. (Golgotha ka mut “Ka Jaka Moloji Khlieh.”) **23**Hangta ki la ai khyndiat ka waiñ ba la khleh lang bad ka mir, hynrei u la kyntait ia ka ban dih ia ka. **24**Te ki shipai ki la sahnarphna ia U Jisu. Hadien kata ki la iasam ia ki jaiñ hapdeng para ma ki, da kaba ia khalai nusip ban shem uno u ban ioh ia kano ka bynta.

25Ka la long khyndai baje mynstep mynba ki la sahnarphna ia U Jisu. **26**Ka la don te ka jingthoh ba la thoh pyrshah ia u. Ka ong, “U SYIEM KI JIW.” **27**Ki la sah nar ruh ia ki ar ngut ki nongkam sniew hajan U Jisu uwei sha kamon bad ia uwei pat sha kadiang. **28**Bad kane ka pyni ia ka jingpyndep ia ka Jingthoh Bakhuid kaba ong, ‘Ki la buh lang ia U bad ki ‘riew bymman.’ **29**Ki briew kiba la iaid lait nangta ki la kren sniew pyrshah ia U Jisu. Ki da kyrngah ia la ki khlieh bad ong, “Me ong ba me lah ban pynjot ia ka Templ bad ban tei pat ia ka tang hapoh lai sngi. **30**Pynim ia lade! Hiar ruh na kato ka diengphna!”

31Kita ki lyngdoh kiba kham ha khmat lem bad ki nonghikai ka hukum ki la don ruh hangta. Ki la leh biria ia U Jisu kumba kita kiwei ruh ki briew ki la leh. Ki la ia kren para ma ki, “U pynim ia kiwei hynrei um lah ban pynim pat ialade! **32**Lada u long shisha u Mesaiah, u syiem ki Israel, u dei ban hiar na ka diengphna mynta. Haba ngin iohi te ia kane, ngin sa ngeit ha u.” Kita ki nongkam sniew ha ki diengphna ki la ia kren sniew ruh ia u.

U Jisu U Dkut Mynsiem

33Te ha kaba shiteng sngi ka ri baroh kawei ka la dum ngain. Kane ka jingdum ka la neh haduh lai baje. **34**Ha ka por lai baje U Jisu u la pyrta da ka sur kaba jam, “Eloi, Eloi, lama sabakhthani.” Kane ka mut, “U Blei jong nga, U Blei jong nga, balei me la iehnoh ia nga marwei?”

35Katto katne na kita kiba ieng hangta ki la iohsngew ia kane. Ki la ia ong, “Sngap! U khot ia u Elijah.”

36Uwei u briew hangta u la mareh bad haba u la ioh ia u kynja ñiup ñiup. U la pyndap ia uta da ka waiñ kaba jew bad u la teh ia u ha u dieng. Hadien kata u la ai ia U Jisu ban dih na u. Uta u briew u la ong, “Ngin ap mynta ban iohi la u Elijah un wan ban pynhiar ia u na ka diengphna.”

37Te hangta U Jisu u la pyrta da ka sur kaba jam bad dkut mynsiem.

38Haba U Jisu u la dkut mynsiem, ka pyrda ha ka Templ ka la kad arliang. Ka jingkad ka la sdang na khlieh bad ka la kad arsut shaduh sha trai. **39**U rangbah shipai uba la don hangta ha khmat jong ka diengphna u la iohi ia kaei kaba la jia mynba haba U Jisu u dkut mynsiem. U la ong, “Une u briew da shisha u dei u Khun jong U Blei!”

40Katto katne ki kynthei kiba la ia ieng kham ha pajih na ka diengphna, ki la iai khmih. Hapdeng kine ki kynthei la don ka Mary nong Magdala, ka Salomi, bad ka Mary ka kmie u Jakob

bad u Josis. (u Jakob u la long u khun ba rit duh jong ka.) ⁴¹Kine ki la long kita ki kynthei kiba la bud ia U Jisu ha Galilaia bad kiba la sumar ruh ia u. Shibun kiwei pat ki kynthei kiba la wan bad U Jisu na Jerusalem ki la don lang hangta.

La Tep Ia U Jisu

⁴²Kane ka sngi la khot ruh ia ka ka Sngi Pynkhreh. (Kaba mut ka sngi ha shuwa Ka Sabbaton.) Te ka la sdang kem iong reiñ.

⁴³U briew uba kyrteng u Joseph na Arimatheia u la long uba shlur u la leit sha u Pilat ia ka ban pan noh ia ka met U Jisu. U Joseph u la long u dkhot uba kongsan bha ha ka dorbar kaba hajrong. U la long uwei na kita ki briew kiba la ju iai ap ia ka hima U Blei ba kan wan.

⁴⁴Te u Pilat u la kyndit ban iohsngew ba U Jisu u la lah iap. Kumta u la khot ia u rangbah shipai ba dei khmih bad u la kylli na u la U Jisu u la iap. ⁴⁵Haba u Pilat u la iohsngew ia kane na u rangbah shipai jong u, u la ong ia u Joseph ba u lah ban shim noh ia ka met.

⁴⁶U Joseph u la wanrah lem bad u khyndiat ka jaiñ linen. U la shim ia ka met na ka diengphna, u la sop ia ka ha ka linen bad buh ia ka ha u lum jingtep ba la tih ha synrang jong u mawsiang. Te u la khang ia kata ka jingtep da kaba pyntyllun ia u maw uba heh ban set ia kata ka jaka rung. ⁴⁷Ka Mary nong Magdala bad ka Mary ka kmie u Josis ki la iohi ia ka jaka hangno ba la buh ia U Jisu.

Ka Khubor Ba U Jisu U La Mihpat Na Kiba Iap

16 ¹Ka sngi kaba bud hadien ka Sabbaton, ka Mary nong Magdala, ka Salomi, bad ka Mary ka kmie u Jakob ki la thied katto katne ki jingsleh ba iwbihi ban kyllan ia ka met U Jisu. ²Dang step eh ha kata ka sngi, ka sngi kaba nyngkong jong ka taiew, kine ki kynthei ki la leit sha ka jingtep. Ka la long te dang step eh tang mar ia mih ka sngi. ³Kita ki kynthei

ki la ia kren para ma ki, “Don u maw uba heh uba tap ia ka jaka rung shapoh ka jingtep. Mano keiñ ban pyntyllun ia uta u maw na ka bynta jong ngi?”

⁴Te kita ki kynthei ki la khmih bad ki la iohi ba ia uta u maw la pynkynriah. Uta u maw u long uba heh, hynrei la pynkynriah ia u na ka jaka rung. ⁵Kita ki kynthei ki la rung shapoh ka jingtep bad ki la iohi ia u samla hangta u da phong ia ki jaiñ kiba lieh. U da shong ha ka liang ka mon jong ka jingtep. Ki te ki la sngew sheptieng.

⁶Hynrei uta u briew u la ong, “Wat sheptieng. Phi ia wad ia U Jisu uba na Nasaret, ia uba ki la ia pyniap ha ka diengphna. U la mih pat na ka jingiap! Um don hangne. Khmih ia ka jaka ha kaba ki la ia buh ia u mynba ha ba u la iap. ⁷Mynta khie leit iathuh ia ki synran jong u. Bad to da iathuh ruh ha u Petros. Iathuh ia ki, U Jisu u la leit sha Galilaia bad un don hangta ha shuwa ba phin poi. Phin iohi ia u hangta, kumba u la lah iathuh ha phi mynshuwa.”

⁸Kita ki kynthei te ki la ia sheptieng bad sngewkulmar jingmut. Ki ia mih na jingtep bad ki da ia phet kyrkieh. Kim shym la iathuh shaphang kaei kaba la jia, namar ba ki la ia sheptieng eh.

Katto Katne Ki Nongbud Ki Iohi Ia U Jisu

⁹U Jisu u la mih pat na ka jingiap la dang step eh ha ka sngi kaba nyngkong jong ka taiew. U la paw nyngkong eh ha ka Mary nong Magdala. Kham mynshuwa U Jisu u la beh noh ia ki hynñiew ki ksuid na ka. ¹⁰Hadien ba ka Mary ka la iohi ia U Jisu, ka la leit ban iathuh ia ki synran jong u. Ki dang ia sngewsih jur bad ia iam. ¹¹Hynrei ka Mary ka la iathuh ia ki ba U Jisu u la im pat. Ka la iathuh ba ka la iohi ia U Jisu, hynrei kim shym la ngeit ia ka.

¹²Hadien, U Jisu u la mihpaw ha ki ar ngut ki nongbud katba ki dang ia iaïd ha la ka lynti hapoh shnong. Hynrei U Jisu ym

shym la long kumjuh ha ka dur khmat kumba ha shuwa ba kin pyniap ia u. **13**Kine te ki la leit phai sha kiwei pat ki para nongbud bad ki la iathuh ia ki ia kaei kaba la jia. Ki te kim shym la ngeit ia ki ruh

U Jisu U Kren Bad La Ki Nongbud

14Kham hadien, U Jisu u la paw ha ki khadwei ngut katba ki dang ia bam. U la kynthoh ia ki namar ba kim don jingngeit. Ki la long kiba mutlop bad ki la kyntait ia ka ban ngeit ia ki briew kiba ong ba U Jisu u la mihpat na ka jingiap.

15U la ong ia ki, “Khie leit kylleng ka pyrthei. Iathuh ia ka Khubor Babha sha uwei pa uwei. **16**Uno uno uba ngeit bad ba la pynbaptis un ioh lait im. Hynrei kita ki bymngeit yn bishar pynrem ia ki. **17**Bad kita kiba ngeit kin leh ia kine kiei kiei kum ka jingpynshisha: Kin pyndonkam ia ka kyrteng jong nga ban beh noh ia ki ksuid na ki briew. Kin kren ha ki kyntien kiba kim pat ju kren. **18**Lada kin rah ia ki bseiñ lane dih ia kano kano ka bih, kin ym mynsaw. Kin buh ia ki kti jong ki ha kiba pang, bad kin ioh khiah.”

U Jisu U Kiew Sha Bneng

19Hadien ba U Trai Jisu u la kren ia kine kiei kiei sha ki synran jong u, la rong noh ia u sha bneng. **20**Ki synran jong u ki la leit kylleng ka pyrthei ki da iathuh sha ki briew ia ka Khubor Babha, bad U Trai ruh u da iarap bad pynskhem ia kata ka khubor ba ki ialap lyngba ki kambah.

